

त्रिपदा

The three essays inserted in this book are :

1. SAHITYAR MULKATHA. Speech delivered at a meeting of the Assamese Students' Literary Club, held at the Sudmersen Hall, Cotton College, Gauhati, on September 30, 1939.

2. ASAMIYA SAHITYA ARU KRISHTI. Speech delivered as President of the Twenty-second Session of the Asam Sahitya Sabha, held at Shillong on November 8, 1953.

3. SARAIGHAT NAI, KINTU SARAIGHAT ACHI. Speech delivered as President of the meeting held on February 25, 1956, under the auspices of the Lachit Mela of Jhanji, to honour the memory of the great general Lachit Barphukan, the victor of Saraighat.

REFERENCE
Not to be lent out

ত্রিপদী

প্রণেতা

শ্রীসূর্যকুমাৰ ভূঞা

১৯৫৯



লক্ষ্মীছাড়া বুক ষ্টোৰ
গুৱাহাটী : অসম

TRIPADI. Three essays on aspects of Assam's literature and culture.
By Dr. Suryya Kumar Bhuyan, M.A., B.L. (Cal.), Ph.D. (Lond.),
D.Lit. (Lond.), Vice-Chancellor, Gauhati University.

Published by Shri Bichitra Narayan Dutta Barooah, B.L., Proprietor,
Lawyer's Book Stall, Panbazar, Gauhati, Assam.

প্রকাশক : শ্ৰীবিচিত্ৰনাৰায়ণ দত্ত বৰুৱা, বি-এল,
লয়াৰ্ছ বুক ষ্টল, পানবাহাটী, অসম ।

First edition, September 1959.

প্রথম ভাঙ্গৰণ, চেপ্তেম্বৰ ১৯৫৯ ।

বেচ খনে দুটকা

All rights reserved by the author.

মুদ্ৰক : শ্ৰীকালীচৰণ পাল,
নবজীৱন প্ৰেছ, ৬৬ গ্ৰে ষ্ট্ৰীট, কলিকতা-৬ ।

Printed by Shri Kalicharan Pal, at the Nabajiban Press, 66, Gre.
Street, Calcutta-6; and published by Shri Bichitra Narayan
Dutta Barooah, B.L., Lawyer's Book Stall, Gauhati, Assam.

পাতনি

গুৱাহাটীৰ এ-এচ্-এল্ ক্লাব, অসম সাহিত্য সভা, জাঁজীৰ
লাচিত মেলা, এই তিনি অনুষ্ঠানৰ তিনি অধিবেশনত দিয়া
বক্তৃতাবু কথাস্থিনি একেলগ কৰি ত্ৰিপদী নাম দি কিতাপৰ
আকাৰে উলিওৱা হ'ল। অসমীয়া সাহিত্য আৰু কৃষ্টিৰ অৱস্থা
আৰু তাৰ উন্নতিৰ উপায়, এই বিষয়ে কিছু আভাস আৰু
সঙ্কেত ত্ৰিপদীৰ তিনিটা প্ৰবন্ধত পোৱা যাব। আৰু কিছু
কথা আছে যি কথা চিৰদিনেই লাগতিয়াল। অসমীয়া পাঠক-
পাঠিকাসকলে ত্ৰিপদীৰ কথাস্থিনি পঢ়ি তাৰ বিষয়ে এবাৰ
ভাবি চালে গ্ৰন্থকাৰৰ পৰিশ্ৰম সাৰ্থক হব।

গুৱাহাটী,
আগষ্ট ১৫, ১৯৫২।

}

শ্ৰীগূৰ্য্যকুমাৰ ভূঞা।

সূচীপত্ৰ

	পিঠি
সাহিত্যৰ মূলকথা ...	১
এ-এচ্-এন্ ক্লাব, গুৱাহাটী. ৩০ চেপ্টেম্বৰ ১৯৩৯।	
অসমীয়া সাহিত্য আৰু কৃষ্টি ...	২৫
অসম সাহিত্য সভা, ২২শ অধিবেশন, ছিলং।	
৮ নভেম্বৰ ১৯৫৩।	
শৰাইঘাট নাই, কিন্তু শৰাইঘাট আছে ...	৬৩
জাজী লাচিত মেলাৰ মূলসভা, ২৫ ফেব্ৰুৱাৰী ১৯৫৬।	
পৰিশিষ্ট, “ত্ৰিপদী”ৰ তিনি প্ৰবন্ধৰ পৰিচয় ...	৮৪



মোৰ মুমলীয়া জোঁৱাই
শ্ৰীমান্ ভূপেন্দ্ৰনাৰায়ণ চৌধাৰী বোপা

আৰু

মোৰ মুমলীয়া কণা
কল্যাণীয়া শ্ৰীমতী কমলী আইদেওৰ

হাতত

দেউতাকৰ স্নেহৰ উপহাৰ।

গুৱাহাটী,
১৫ আগষ্ট, ১৯৫২

} শ্ৰীসূৰ্য্যকুমাৰ ভূঞা


অসমীয়াৰ অবিহণা

কি উদ্দেশ্য সাধনৰ নিমিত্তে অসমীয়া জাতিয়ে এই ভূ-ভাৰতত জন্ম গ্ৰহণ কৰিছে ? অসমীয়া জাতিয়ে অন্যান্য জাতিৰ দৰে খাই-বৈ জীয়াই আছে অতীজবেপৰা, তেওঁলোকৰ ভাগ্যচক্ৰও উঠা-নমা কৰিছে যুগে-যুগে, তথাপি অসমীয়া জাতিয়ে স্বতন্ত্ৰ ৰূপ ধৰি বৰ্ত্তি আহিছে আজিলৈকে । জগতৰ কি উপকাৰৰ নিমিত্তে, অসমীয়া জাতিক ইমানখিনি পোহৰ, ইমানখিনি বতাহ, ইমানখিনি পানী, ইমানখিনি মাটি ভোগ কৰাৰ সুবিধা দিছে পৰম্বনিনস্তা স্বজনকৰ্ত্তাই ?

বিশ্বৰ সভ্যতালৈ ভাৰতৰ অৱদান হৈছে সত্যৰ সন্ধান আৰু পাৰ-মাৰ্খিক চিন্তাৰ উৎকৰ্ষ, মৈত্ৰীভাব আৰু অহিংসা ; গ্ৰীচৰ অৱদান হৈছে ন্যায়ৰ প্ৰভুত্ব, আৰু শিল্প আৰু সুন্দৰৰ অহুশীলন ; ৰোমৰ অৱদান হৈছে সাম্ৰাজ্য সংগঠনৰ পদ্ধতি ; আৰবৰ অৱদান হৈছে সাম্যবাদ ; ফ্ৰান্সৰ অৱদান হৈছে গণতন্ত্ৰ ; ইংলণ্ডৰ অৱদান হৈছে উচ্চ আদৰ্শ আৰু পাৰ্শ্বিকতাৰ সামঞ্জস্য ; আৰু আমেৰিকাৰ অৱদান হৈছে যান্ত্ৰিক উদ্ভোগৰ সহায়ৰে দ্ৰব্য-সামগ্ৰীৰ উৎপন্ন বৃদ্ধি কৰি দেশৰ সৰ্ব্বাঙ্গীন উন্নতি সাধন ।

অসমীয়াই জগতৰ সভ্যতালৈ কি অবিহণা আগবঢ়াব ? অসমীয়াৰ জীৱন নিবৰ্ধক আৰু উদ্দেশ্যবিহীননে ?

—ত্ৰিপদী, 'অসমীয়া সাহিত্য আৰু কৃষ্টি' প্ৰবন্ধ ।



শ্রীসৰ্বজিতকুমাৰ ভূঞা

TRIPADI]

[TO FACE PAGE 1

ত্ৰিপদী

সাহিত্যৰ মূলকথা

অসমীয়া সাহিত্য আৰু ছাত্ৰৰ কৰ্তব্যৰ বিষয়ে আজি দু-আষাৰমান কথা কবলৈ ওলাইছোঁ। ছাত্ৰ মানে এইখিনিতে ছাত্ৰীকো বুজোৱা হৈছে। আজি কিছুদিনৰ পৰা ছাত্ৰসকলৰ মাজত দেশৰ উন্নতিমূলক সজকামৰ প্ৰতি ষাউতি হোৱাৰ প্ৰমাণ পাই সাহিত্য সম্বন্ধে গোটাচেৰেক কৰ্তব্যৰ কথা উলুকিয়াই দিবলৈ উৎসাহ হৈছে। যোৱা ১৬ চেপ্তেম্বৰ তাৰিখে কটনিয়ান-সকলৰ উচ্চশিক্ষাৰ কাৰণে পুঁজি স্থাপনৰ আৱশ্যকতা আৰু উপায় আদিৰ বিষয়ে আলোচনা কৰি এটি বক্তৃতা দিছিলোঁ। সেই প্ৰস্তাৱত ছাত্ৰসকলৰ প্ৰৱল উৎসাহৰ চিন দেখা পাই ধাৰণা হৈছে যে ছাত্ৰসমাজৰ অস্ত্ৰত কৰ্মপ্ৰেৰণাৰ অভাৱ নাই, তেওঁ-লোকক ভাল আদৰ্শৰ পথত দিহা-পৰামৰ্শ দি আগবঢ়াই লৈ গলে কটন কলেজৰ এহেজাৰ ছাত্ৰৰ প্ৰত্যেককে একোজন কৰ্মী

কবিতা পৰা যাব। এই এহেজ্জাৰ ছাত্ৰবৰ্গৰা দেশৰ কিমান মঙ্গলজনক কামৰ সূত্ৰপাত হব পাৰে তাক ভাবিলে স্তম্ভিত হব লাগিব।

মানুহক কৰ্তব্যৰ বিষয়ে উপদেশ দিবলৈ যোৱাটো ইমান শঙ্কালুচ্য নহয়, কাৰণ বিফলমনোৰথ হোৱাৰ সম্ভাৱনা সবহ। কিন্তু অসমীয়াৰ আজি জোৰ পুৰি হাত পালেহি। বয়সস্থ-সকলে তৰুণবৃন্দক কৰ্তব্যৰ সঙ্কেত দিয়াটো উচিত। আৰু মনত খুন্দিয়াই থকা কথা প্ৰকাশ নকৰিলে একপ্ৰকাৰে দেশৰ অনিষ্ট হয় বুলি কব পাৰি। সভায়-সমিতিয়ে বা পঢ়োৱা শ্ৰেণীৰ বক্তৃতাত ছাত্ৰসকলক পুনঃ-পুনঃ কৈ আহিছোঁ যে, আমি ভাল কথা বহুত জানো, কিন্তু তাক কৰ্ম্মত ৰূপান্তৰ নকৰিলে সেই জ্ঞান অলাগতিয়াল হৈ পৰে। কোনো জাতিৰ উন্নতি সাধিবলৈ হলে প্ৰতিজনে জ্ঞান আৰু কৰ্ম্মৰ মাজত সোণৰ সঁকো নিৰ্ম্মাণ কৰিব লাগিব। 'দেশৰ উন্নতি হওক' বুলি প্ৰস্তাৱ দাঙি ধৰিলেই দেশখন ওপৰলৈ নুঠে। সেই প্ৰস্তাৱক কাৰ্য্যকৰী ৰূপ দিবলৈ সকলোৱে কাচিপাৰি উঠিব লাগিব। এতিয়া 'ওৱৰ্ড্-হিবয়িজ্‌ম্' বা বাক্য-বীৰত্বৰ যুগ গল; তাৰ পৰিবৰ্ত্তে 'ওৱক্'-হিবয়িজ্‌ম্' বা কৰ্ম্ম-বীৰত্বৰ দিন আহিল।

নকলেও হব যে কলেজৰ অধ্যাপকসকলৰ ভিতৰত মৌলিক গৱেষণা কৰিবলৈ বহুতৰ অনুৰাগ আৰু শক্তি আছে। কিন্তু কলেজৰ বাৰতীয় কাম কৰি বহুতে সাহিত্য-চৰ্চা কৰিবলৈ সময় নাপায়। ইউৰোপৰ অধ্যাপকসকলৰ বাৰতীয় কাম অতি কম। খেনো প্ৰকেচাবে সপ্তাহত তিনি-চাৰি ঘণ্টাৰ বেচি বক্তৃতা

নিদিয়ৈ। বাকী সমগ্ৰত তেওঁলোক মৌলিক গৱেষণাত লিপ্ত থাকে, তাৰ ফলত দেশবাসীৰ জ্ঞানৰ কলেবৰ বৃদ্ধি পায়। ইটালীৰ এজন প্ৰফেচাৰে কৈছিল যে বহুবেকত তেওঁ দুকুৰি-বাৰটাৰ বেচি বক্তৃতা দিয়াটো নিষেধ। মৌলিক গৱেষণা কৰিব পৰা অধ্যাপকসকলক সাৰ্বভৌম কামৰপৰা কিছুপৰিমাণে বেহাই দিলে দেশৰ সাহিত্য আৰু ৰুষ্টিৰ মঙ্গল সাধিত হব।

আমাৰ ছাত্ৰসকল মৌলিক গৱেষণাৰ কাৰণে পূৰ্ণ নহলেও আন অশেষ প্ৰকাৰে তেওঁলোকে সাহিত্যসেৱা কৰিব পাৰে। পৰীক্ষাৰ কাৰণে তেওঁলোকে যিবোৰ কিতাপ পঢ়ে তাত অনেক ভাল কথা থাকে। তাৰ উপৰিও তেওঁলোকে এটা ডাক্তৰ পুথিভঁৰালৰ সুবিধা পায়। কেতিয়াবা ক'ববাত কোনো ভাল কথা পালে দেশবাসীৰ মাজত কেনেকৈ সেই ভাল কথাটো বিলাই দিব পাৰি এই ভাবৰ দ্বাৰা তেওঁলোক অনুপ্ৰাণিত হব লাগিব। বিদেশী কিতাপ আদিত পোৱা ভাল ভাল কথা অসমীয়া সাহিত্যৰ অঙ্গীভূত কৰিব পাৰিলে আমাৰ সাহিত্যৰ পৰিপুষ্টি সাধন হব।

ইউৰোপত দেখি আহিলোঁ প্ৰত্যেক নগৰতে দেশ-বিদেশৰ আপুকগীয়া বস্ত্ৰ আনি মিউজিয়ম আদিত, নাইবা পাৰ্ক আৰু চাৰি-আলিৰ মূৰত গত লগাই ধোৱা হৈছে। বোম আৰু প্যাৰা নগৰীত ইঞ্জিণ্ডৰ বহুত পুৰণিকলীয়া স্তম্ভ ঠায়ে-ঠায়ে সজাই ধোৱা হৈছে। লণ্ডনৰ বৃটিছ মিউজিয়মত পৃথিবীৰ নোহোৱা বস্ত্ৰ নাই। লণ্ডনৰ ইণ্ডিয়ান মিউজিয়মত আৰু ব্ৰাইটনৰ মিউজিয়মত নগাৰ্ভৰ পুৰণিগুদামত বোৱা বিহা-

মেখেলা, অসমীয়া কেৰু-মণি, এনে কি খেচু-কাঁড়, খালৈ-জকাই
 পৰ্য্যন্ত সংৰক্ষিত হৈছে। তাহানি অসমৰ গৱৰ্ণৰ চাব্ জন্ হেনবী
 কাৰ চাহাবক গুৱাহাটীৰ সমীপবৰ্তী খাৰঘুলিত পোৱা গোটা-
 চেৰেক বৰ-সৰু শিলৰ হিলৈগুলী উপহাৰ দিছিলোঁ। এদিন
 বৃটিচ মিউজিয়মত এটি খোটালাত দ্বিগুঁতাৰ নামে সৈতে সেই
 গুলীবোৰ দেখি আচৰিত হলোঁ। অসমীয়াই বৰ্ত্তমানে দেশ-
 বিদেশৰ পৰা বস্ত্ৰ আহৰণ কৰিব নোৱাৰিছে, কাৰণ তেওঁলোকৰ
 ৰাজনৈতিক আৰু ব্যৱসায়ী প্ৰভাৱৰ অভাৱ। কিন্তু হাততে
 পোৱা ভাল কথা আৰু আদৰ্শ বিদেশী গ্ৰন্থৰ পৰা আনি তেওঁ-
 লোকে নিজৰ জাতিৰ মাজত বিলাই দি নতুন উদ্দীপনা আৰু
 চিন্তাৰ সোঁত বোৱাব পাৰে।

নিজ নিজ কৰ্তব্য আৰু পঢ়াশুনা আওহেলা কৰি ছাত্ৰ-
 সকলে সাহিত্য চৰ্চ্ছাত লাগিব লাগে বুলি মই নকওঁ।
 তেওঁলোকে পাঠ্য কিতাপ বা আক্ষুৰিক গ্ৰন্থাদিৰ ভিতৰতে
 দেশবাসীক বিলাব লগীয়া বহুত ভাল ভাল কথা পাব। সেই-
 বোৰ কথা অসমীয়াত লিখিবলৈ হলে বিষয়টো সম্পূৰ্ণকৈ
 ধৰচি মাৰি আয়ত্ত কৰিব লাগিব, আৰু নিজৰ লিখাধিনিক
 শৃঙ্খলাবদ্ধকৈ সজাব লাগিব। শৃঙ্খলাবদ্ধ ৰচনাৰ অভ্যাস তেওঁ-
 লোকৰ পৰীক্ষা সম্পৰ্কীয় সকলো বিষয়তে সহায়কাৰী হব।
 সেইদেখি দেখা যায় সাহিত্য চৰ্চ্চা কৰা ছাত্ৰই কথা জুকিয়াই
 ৰচনা লিখা অভ্যাসৰ বলত কম পৰিশ্ৰমতে পৰীক্ষাত কৃতকাৰ্য্য
 হব পাৰে।

এইধিনিতে একাধাৰ নিজৰ কথা কওঁ, উপস্থিত সমজুৱা-

সকলে যেন কমা কৰে। সকলোৰে মই যি পঢ়িছোঁ বা দেখিছোঁ
 প্ৰতি কথাতে অসমীয়া সাহিত্য, সত্যতা আৰু অসমীয়াৰ উন্নতিৰ
 পোনে মোৰ আপোনা-আপুনি মনত পৰি যায়। ভাল কবিতা,
 নাটক বা গল্প আদি পঢ়িলে মনত ধুন্দিয়াবলৈ ধৰে, “এই
 কবিতাটি বা আখ্যানটি অসমীয়ালৈ ভাঙ্গিলে বা অসমীয়া সাজত
 সজালে কেনে ভাল হয়!” কোনো বিষয়ৰ আলোচনা বা
 বুৰঞ্জী থকা কোনো ভাল বিদেশী গ্ৰন্থ পঢ়িলে মোৰ মনত
 খেলায়,—“আমাৰ দেশৰো সেই একে বিষয়ৰ এখন গ্ৰন্থ
 থাকিলে কেনে ভাল হ'লহেতেন!” ক'ববাত উদ্দীপনামূলক
 ঘটনা এটি পালে অসমৰ বুৰঞ্জীত তাৰ সদৃশ ঘটনা আছেনে নাই
 তাৰ কথা ভাবিবলৈ ধৰোঁ। ইংৰাজ কবি ম্যাথিও আৰ্নল্ডৰ
 “ছোৰাব এণ্ড্ বোফ্টম” কবিতাটি পঢ়াওঁতে ছাত্ৰসকলক
 কৈছিলোঁ,—‘এই বোফ্টমে অকল ছোৰাবকে বধ কৰা নাছিল,
 বোফ্টমে কামৰূপৰ ৰজা সকলকো হত্যা কৰিছিল।’ গীবনে
 লিখা বোম সাম্ৰাজ্যৰ জীৱন-সন্ধ্যাৰ বুৰঞ্জীত পঢ়িছিলোঁ যে
 পল্টাচ ৰাজ্যৰ ষষ্ঠ মিথৰিডাটিচ্ নামে ৰজাৰ আজ্ঞাৰে এদিনৰ
 ভিতৰতে চাৰিকুৰি হেজাৰ বোমান আৰু ইটালীয়ান মানুহ বধ
 কৰা হয়। মোৰ মনত পৰিল হাজোৰ সমীপবৰ্তী আলাবৈৰ
 যুদ্ধত একেদিনাখনৰ ভিতৰতে ৰজা ৰামসিংহৰ ৰাজপুত্ৰ হাতত
 দহ হেজাৰ অসমীয়া সৈন্যই প্ৰাণ হেৰুৱাব কথা। এই মহৎ
 ত্যাগৰ পৰিণাম স্বৰূপে দিনচেৰেকৰ পাচত অসমীয়া সেনাপতি
 লাচিত মুকনে শৰাইঘাটৰ পানীযুদ্ধত ৰামসিংহক যুৰ তুলিব
 নোৱাৰাকৈ হৰুৱালে। ছাত্ৰসকলৰ আগত এই তুলনা দাঙি

ধৰোঁতে তেওঁলোকৰ চকুত আৰু মুখত দেশগোবৰুৱা দীপ্তি
বিৰিঙি দেখা দিছিল।

ইউৰোপত থাকোঁতে ইউৰোপীয় জাতিবৃন্দৰ সামাজিক,
ৰাজনৈতিক আৰু অৰ্থনৈতিক অৱস্থা দেখি প্ৰতিপদে অসমীয়াৰ
অৱস্থালৈ মনত পৰিছিল। এই বিজ্ঞানি মই সাহিত্যৰ বেলেখে
সজাব পৰা নাই, কিন্তু মোৰ ছাত্ৰবৃন্দ আৰু বন্ধু-বান্ধৱে ইয়াৰ
সম্বন্ধ পাইছে, সভায়-সমিতিয়ে বক্তৃতাদিতো কিছু কথা
কৈছে। ছাত্ৰসকলক অনুৰোধ কৰোঁ, দেশপ্ৰেমৰ চকুৰে যেন
তেওঁলোকে বিদেশীৰ সাহিত্য আৰু সভ্যতা নিৰীক্ষণ কৰে।
ভাৰতীয় বিশ্ববিদ্যালয় আদিত পশ্চিমীয়া সাহিত্য, বুৰঞ্জী, দৰ্শন
আদি অধ্যয়নৰ ব্যৱস্থাৰ মূলতো হৈছে এই উদ্দেশ্য, যাতে
বিদেশৰ ভাল আদৰ্শ আৰু চিন্তাধাৰাৰ দ্বাৰা ভাৰতৰ অৱস্থা
আৰু কৃষ্টি উন্নত আৰু সঞ্জীৱিত হয়।

বৰ্তমান সময়ত কলেজৰ ছাত্ৰসকলে সাহিত্য-চৰ্চ্চাত লগা
দেখা যায়, তাৰ প্ৰমাণ অসমীয়া আলোচনীৰ পাতত দেখা
গৈছে। কিন্তু তেওঁলোকে তেওঁলোকৰ সাহিত্যিক জীৱনৰ
শুৰিতে সাহিত্যৰ প্ৰকৃত উদ্দেশ্য আৰু লক্ষণ আদিৰ বিষয়ে
জনাটো নিতান্ত বাঞ্ছনীয়, যাতে তেওঁলোকৰ উত্তম আৰু চেষ্টাৰ
কলত এটি অনুপ্ৰেৰণাপূৰ্ণ মৌলিক, উন্নতিশীল আৰু সমৃদ্ধিশালী
অসমীয়া সাহিত্যৰ সৃষ্টি হ'ব পাৰে। অসমীয়াৰ বিশ্বসাহিত্য
আৰু বিশ্বসাহিত্যিক নাই বুলি বহুতৰ আক্ষেপ। বঙ্গালী কবি
ববীন্দ্ৰনাথ ঠাকুৰে বিশ্বসাহিত্যিকৰ শাৰী পূৰাইছে। অসমীয়াই
বিশ্বসাহিত্য ৰচিবলৈ হলে দেশ এৰি বিদেশলৈ যাব নালাগে।

অসমীয়াৰ সুখ-দুখ, আশা-নিৰাশা আৰু ইহা-কন্দাৰ ছবি ফুটাই তুলিব পাৰিলেই সি বিশ্বসাহিত্যত ঠাই পাব। তাৰ কাৰণে নায়ক-নায়িকা বজা-বাণী, সেনাপতি-সেনানায়িকা, দেশনেতা-দেশনেত্ৰী হ'বৰ সকাম নাই। আমাৰ খাৰখোৱা হোজা অসমীয়া মাটিৰাম মেধি আৰু মালতী আইদেওৰ সুখ-দুখপূৰ্ণ প্ৰণয়-কাহিনীতে বিশ্বসাহিত্যৰ বিপুল সম্বল আছে। বোম্বিও জুলিয়েট ইটালীৰ অন্তৰ্গত ভেৰ'না নগৰীৰ এজোৰা ডেকা-গাভৰু। তেওঁলোকৰ সুখ-দুখৰ কাহিনী গোটেই জগতৰ সম্পত্তি, কাৰণ জগতৰ আন আন ডেকা-গাভৰুৱো তেনে অৱস্থাত একেধৰণৰ মনোভাৱ, হা-হুমুনিয়া আৰু অদমনীয় বাসনা। অসমীয়া মাটিৰাম আৰু মালতীৰ প্ৰেম-কাহিনীও তেনেদৰে পৃথিবীৰ সম্পত্তি।

য'ত সুখ-দুখ হাঁহোন-কান্দোন আদি সাৰ্বজনীন ভাৱৰ সমাবেশ সেয়ে বিশ্বসাহিত্য। অসমীয়া নৰ-নারীৰ অন্তৰতো সেইবোৰ সাৰ্বজনীন ভাৱৰ ঘাত-প্ৰতিঘাত পূৰ্ণপয়োভবে চলিব লাগিছে। দুখীয়াৰ দুখ বৰ্ণনা সাহিত্যৰ এটা প্ৰধান অঙ্গ। কিন্তু উকাকৈ হাড়-ছাল মাত্ৰ দি বৰ্ণনা কৰিলে নহ'ব। দুখ-দাবিত্যৰ সৰুসুৰা দৈনন্দিন অভিব্যক্তি আৰু দুখীয়াৰ মনস্তত্ত্ব আদি ভালকৈ বিশ্লেষণ কৰি দেখুৱাব লাগিব, আৰু তাৰ কাৰণে ন-ন ঘটনা সৃষ্টি কৰিব লাগিব। প্ৰতাপী আৰু ক্ষমতাবন্তৰ তাড়নাত দুৰ্বল মানুহ পেপুৱা লগাৰ কথা পৃথিবীৰ সকলো ঠাইতে দেখা যায়, অসমতো বিৰল নহয়। উৎপীড়িতৰ মনোভাৱ নিখুঁতকৈ দেখুৱাব পাৰিলে সিও বিশ্বসাহিত্যৰ অঙ্গীভূত হ'ব। আশাভঙ্গ

কিমান দুখজনক তাক জীৱনত সকলোৱে অনুভৱ কৰিছে। তাকো পদে-পদে ফহিয়াই দেখুৱাব পাৰিলে বিশ্বসাহিত্যৰ সৃষ্টি হব। সাহিত্যত ধৰ্ম্ম আৰু নীতিৰ মৰ্যাদা ৰক্ষা কৰিব লাগিব। কোনোবাই অধাৰ্ম্মিক আৰু অনীতিমূলক কাম কৰিলে তাৰ শাস্তি আৰু বিষময় পৰিণামৰ কথা সাহিত্যত দেখুৱাব লাগিব, নহলে পাঠক-পাঠিকাৰ মনত ধাৰণা হব যে অগ্ৰায় অধৰ্ম্মৰ শাস্তি নাই। এনে ধাৰণাৰ প্ৰচাৰ হলে সমাজত বিশ্বত্মতাৰ সৃষ্টি হব। সেইদৰে পুৰুষত্বৰ প্ৰশংসা, কাপুকুৱালিৰ গৰিহণা, দেশপ্ৰেমৰ পূজা, বিশ্বাসঘাতকতাৰ নিন্দা, এইবোৰ ভাষা ফুটাই তুলিব লাগিব। ভাল-বেয়াৰ ৰূপাশুন্দা, কি-কৰোঁ-কি-নকৰোঁ হৈ দুঘৰৰ দোমোজাত পৰি অস্থিৰ হোৱা, এই অভিজ্ঞতা সকলো মানুহৰ জীৱনত ঘটিছে। মনৰ উগুলা-পুগুলা কিংকৰ্ণব্য-বিমূঢ় অৱস্থাৰ ছবি আঁকিব পাৰিলে সি অতি উচ্চ ধৰণৰ সাহিত্য হয়।

মানুহৰ গাত চৰিত্ৰৰ প্ৰতি অঙ্গ জোখমাখৰ হলে কৃতী পুৰুষ হব পাৰি; কোনো অঙ্গৰ অতিচাৰ হলে তাৰ পৰিণাম সাহিত্যত দেখুৱাব লাগে। এটি অঙ্গৰ অতিচাৰ হলে দুৰ্বলতা জন্মে, ছেক্‌চুপিগ্লাৰ ট্ৰেজেডিডিত এই ধৰণৰ দুৰ্বলতাৰ পৰিণাম ভালকৈ ফুটি ওলাইছে। এথেন্সবাসী টাইমন বৰ দানশীল আছিল। অৱশেষত মানুহৰ অকৃতজ্ঞতা দেখি তেওঁ সংসাৰত্যাগী হৈ হাৰি-জ্বলত ঠাই ললেগৈ। হেমলেটৰ চৰিত্ৰত বিশ্লেষণশীলতাৰ প্ৰাদুৰ্ভাৱ, আৰু কাৰ্য্যতৎপৰতাৰ অভাৱ। মেৰুবেধে অদম্য অভিলাষৰ উদ্ভেজনাৰ প্ৰকোপত বাৰে-তাৰে কথা বিশ্বাস কৰি-

বলে ধৰিলে। ওখেলো অসীম সাহসিক বীৰ আছিল, কিন্তু স্বভাৱত তেওঁ বৰ সৰল, আৰু বিবেচনা কৰি নাচাই আনৰ কথাত পতিয়ন গৈছিল। চক্ৰান্তকাৰী ইয়াগোয়ে ওখেলোৰ ভাৰ্যা ডেচ্‌ডিমেনাৰ চৰিত্ৰত কলঙ্কলেপন কৰে, ওখেলোই আগ-পাচ মুগুণি ইয়াগোৰ কথাকে ধ্ৰুৱসত্য বুলি পতিয়াই পত্নীৰ প্ৰাণবিয়োগ কৰে। ৰোমিও জুলিয়েটে প্ৰেমকে জীৱনৰ সৰ্কসৰ বুলি মানি সংসাৰৰ আনকথা কাতি কৰি ধয়। এইবোৰ বিবিধ দুৰ্বলতাৰ ফলস্বৰূপে হেমলেট, মেক্‌বেথ, ওখেলো আৰু ৰোমিও জুলিয়েট, এওঁলোকৰ কোনোজনে জীৱনৰ বাসনা সিদ্ধি কৰিব নোৱাৰিলে, অৱশেষত তেওঁলোকৰ শত্ৰুৰ অক্ৰমত বা নিজৰ হাতে প্ৰাণ বিয়োগ হয়। স্থিতপ্ৰজ্ঞ চৰিত্ৰৰ সৃষ্টি কৰাই হৈছে ছেক্‌চুপিয়াৰৰ নাটকাৱলীৰ এটি মুখ্য উদ্দেশ্য।

কবি আৰু সাহিত্যিকৰ সৌন্দৰ্য্যবোধ ধকাটো নিতান্ত বাঞ্ছনীয়। সৌন্দৰ্য্য অকল ৰমণীৰূপতে আৱদ্ধ নহয়। নৈ-বিল, গছ-লতা, ফুল-পাত, গিৰি-গুহা, বদ-মেঘ, জীৱ-জন্তু, তৰা-নক্ষত্ৰ আদি সৃষ্টিৰ সকলো বস্তুৱেই সৌন্দৰ্য্যৰ উঁহাল। তাৰ বাহিৰে দয়া-ক্ৰমা, সাহ পিত আদি মনোৰাজ্যৰ ওখ ভাববোৰো সৌন্দৰ্য্য-পূৰ্ণ। যি সত্য সেয়ে সুন্দৰ। এগৰাকী তিবোতা দুৱাৰদলিৰ কাষত আমনজিমনকৈ বহি আছে, তেওঁৰ মনৰ ভাবৰ বিষয়ে সাহিত্যিকে একো নাজানে, কিন্তু তেওঁ বহি ধকাটো আৰু মুখত ফুটি ওলোৱা ভাবটো সত্য। এই ছবিটিয়েও সাহিত্যিকৰ মনত ৰস সৃষ্টি কৰিব পাৰে। এটি নতুন ইংৰাজী কবিতাত পঢ়িছিলোঁ, ওচৰৰ তিনি মহলাৰ ওপৰত অৰ্গেনৰ মাত শুনি

তলত আলিকাষৰত তিনিটি দুখীয়া লৰা-ছোৱালীয়ে সঙ্গীতৰ সূৰে-সূৰে নাচিবলৈ ধৰিলে। এয়ে শেষ, ঘটনা আদি একো নাই। তিনিটি শিশুৱে যে সঙ্গীতৰ প্ৰভাৱ ব্যৰ্থ কৰিব পৰা নাই তাকে কবিতাটিয়ে ফুটাই তুলিছে। সেইবুলি চোৰ-ডকাইতৰ বাস্তৱ-জীৱনৰ দুষ্ক ছবি, ব্যভিচাৰীৰ বিলাস-বিভ্ৰমৰ সান্ধোপান্ধ বিৱৰণ আদি সাহিত্যত ঠাই দিলে সমাজৰ মনোভাৱ তললৈ নমাৰ ভয়, আৰু বহু কথা সাধাৰণে জ্ঞানিবলৈ পায় যিবোৰ কথা নজনাটোৱেই তেওঁলোকৰ পক্ষে মঙ্গল। পৰিমাঙ্কিত কচি অৱতাৰণা কৰাও সাহিত্যৰ উদ্দেশ্য হ'ব লাগিব। কুৰুচি-পূৰ্ণ নগ্ন বাস্তৱক সাহিত্যত আসন দিলে সমাজৰ অধোগতি হোৱাৰ ভীষণ আশঙ্কা।

আজিকালি যিবোৰ কবিতা প্ৰকাশিত হৈছে তাত প্ৰেমৰ ভাববোৰেই বেছি। অৱশ্যে এই ভাবক কবিতাৰপৰা বাদ দিব নোৱাৰি। কিন্তু অইন প্ৰেম-কবিৰ ভাব কবিতাত মুস্তম্বাই নিজৰ অনুভূতিক ভাষা দিবলৈ চেষ্টা কৰিলে কবিতা বসাল, পোনপটীয়া, গতিকে আনুৰিক আৰু হৃদয়গ্ৰাহী হ'ব। মৌলিকতাবিহীন মামুলী প্ৰেমৰ কবিতা পঢ়ি কোনেও সোৱাদ নাপায়।

সাহিত্যত ধৰ্ম্মৰ বিজয়-পতাকা উত্তোলন কৰিব লাগিব। ধৰ্ম্মৰ অৰ্থে সাম্প্ৰদায়িক অনুষ্ঠানমূলক আচাৰ-পদ্ধতিক আমি বুজোৱা নাই। ধৰ্ম্মৰ অৰ্থে সৰ্বধৰ্ম্ম, সৰ্বদেশ, সৰ্বজাতি, সৰ্বকাল সম্মত যি নীতি আমি তাকেহে বুজাইছো। ধৰ্ম্মৰ অধস্তৰ বা ব্যতিক্ৰম হলে কবিৰ প্ৰাণ ধৰুত ছলি উঠিব লাগিব।

সেইবুলি অধাৰ্মিকক বামটোঙোন শোৰাবলৈ আমি উপদেশ দিয়া নাই।

ধৰ্ম্মৰ গানি দেখিলে ধাৰ্ম্মিক কবিৰ প্ৰাণত ধ্বংসৰ প্ৰকোপত যিবোৰ ভাবৰ উদয় হয় তাকে সাহিত্যৰ সাজ দিব লাগে। অধৰ্ম্মৰ অভ্যুদয় দেখিলে কবিৰ টিক্‌চি-বিক্‌চি ধং উঠিব লাগিব, অৰ্থাৎ তেওঁ অগ্নিশৰ্ম্মা হব লাগিব। ধং নহলে কবিতা নহয়। সোপাসেবেলুৱা, চেতনাবিহীন, স্বাৰ্থপৰ মানুহে কবিতা লিখিব নোৱাৰে। নেটিন কবি জুভেনালে কৈছে—“এংগাৰ মেইক্‌চ, ভাৰ্চ”, অৰ্থাৎ ধ্বংস কবিতা কৰে। অৱশ্যে এই ধং প্ৰেমমূলক, হিংসামূলক নহয়। যেতিয়া সমাজত চৰিত্ৰহীনতা, কাপুকয়ালি আৰু নীচতাৰ আদৰ হয়, যেতিয়া ওখ মনোভাৱৰ অনাদৰ হয়, যেতিয়া ক্ষমতা আৰু অৰ্থক সকলোৱে পূজা কৰিবলৈ ধৰে, তেতিয়া কবিৰ প্ৰাণে ঠকি উঠি অপাত্ৰত অপৰ্ণ কৰা আদৰ-পূজা সম্পাত্ৰত গৃপ্ত কৰিবলৈ দেশবাসীক শিকাব লাগিব। কবিৰ বাগীৰপৰা সকলোৱে বুজিব লাগিব যে কোৱাভাতুৰীয়া সন্মানৰ প্ৰভাৱ দুদিনীয়া আৰু বালিঘৰীয়া। অধৰ্ম্মক বেয়া বুলি আঁকি দেখুৱালে দেশবাসীৰ মাজত উচ্চ আদৰ্শৰ প্ৰচাৰ হব, তেতিয়া দেশৰ উন্নতি অনিবাৰ্য্য।

গ্ৰীক ভাষাত ‘ভেটিচ’ শব্দে দুটা অৰ্থ বুজায়, প্ৰথম—কবি ; আৰু দ্বিতীয় হৈছে ঈশ্বৰৰ প্ৰতিনিধি বা ‘প্ৰফেট’। প্ৰফেটৰ কাম হৈছে ধৰ্ম্মৰ গানি হলে সমাজৰ দোষ গুচাই সজ আদৰ্শৰ অৱতাৰণা কৰা, মানুহে ভাল পাবনে বেয়া পাব এই কথালৈ প্ৰফেটৰ ক্ৰন্দন নাই। দেশবাসীৰ স্বাৰ্থক বিসৰ্জ্বন দি নিজৰ

ঐহিক উন্নতি সাধন কৰা, জ্ঞান আৰু শক্তি-সামৰ্থ্য থকা সৰ্ব্বো
 দেশৰ কোনো উপকাৰ নিচিন্তা, কোনো কথা নিজে অসত্য
 বুলি জানিও মানুহৰ মনত তাক সত্য বুলি প্ৰচাৰ কৰা, সম্মুখত
 মিত্ৰভাৱ দেখুৱাই অসাক্ষাতে ভ্ৰোহ আচৰণ কৰা, লোকৰ
 দোষবোৰক প্ৰাধান্য দি জিলিকাই পোহৰলৈ অনা আৰু জানি-
 শুনিও গুণবোৰক তললৈ হেচি খোৱা,—এইবোৰ দিনো দেখা
 প্ৰচেষ্টাক অধৰ্ম্ম বুলি ধৰিব পাৰি।

ডেকা-গাভৰুৰ প্ৰেমৰ, উঠন-পতনতো ধৰ্ম্ম-অধৰ্ম্মৰ লীলা
 দেখিবলৈ পোৱা যায়। নিজে ভাবিবপৰা শক্তি থকা বুজন
 মাটিৰামে মালতীক বাক্য দিলে,—“তুমি মোৰ চিৰসঙ্গিনী হবা।”
 মালতীয়ে মাটিৰামৰ কথাত বিশ্বাস কৰি অইন কাৰো পোনে
 যুৰ নোদোঁৱাই মাটিৰামকে ভবিষ্যৎ স্বামী বুলি ভাবি ললে।
 মাটিৰামে কিন্তু সত্য-অঙ্গীকাৰ দলিয়াই গেলাই ধনীৰ জীয়াৰী
 ৰূপেশ্বৰীকহে বিয়া কৰিলে। মাটিৰামৰ এই বিশ্বাসঘাতকী
 কাৰ্য্যৰ পৰিণামত মালতীৰ জীৱন চিৰকাললৈ মাটি হৈ গল।
 মাটিৰামৰ এই অধৰ্ম্ম কাম কৰি আৰু সাহিত্যিকৰ কাৰণে বস-
 সৃষ্টিৰ প্ৰথম শ্ৰেণীৰ উপাদান। ধৰ্ম্মৰ জয় আৰু অধৰ্ম্মৰ পৰাজয়,
 ইয়াক পোনপটীয়াকৈ দেখুৱাবলৈ গলে উচ্চধৰণৰ সাহিত্যৰ
 সৃষ্টি নহয়। এইখিনিতে আৰ্টৰ আৱশ্যক। গল্প, আখ্যান
 আদিৰ মাজেদি মনস্তত্ত্ব আদি বিশ্লেষণ কৰি আওপাকে কবি
 আৰু সাহিত্যিকে নিজৰ উদ্দেশ্য সিদ্ধি কৰিব লাগিব।

সমাজৰ ৰাজহুৱা বা ব্যক্তিগত দোষ দেখি কবিতা বা অশ্ল
 প্ৰকাৰৰ সাহিত্যত তাক আঁকিবলৈ হলে সাহৰ প্ৰয়োজন, কাৰণ

পোনপ্ৰথমেই সাহিত্যিকৰ এই বুলি আতঙ্ক সৃষ্টি হব,—“মই যদি দোষ আঙুলিয়াই দিওঁ কি জানিবা মই সমাজৰ অপ্ৰিয় হৈ পৰোঁ, নাইবা মোক অমুকে বেয়া পায়, নাইবা মোৰ লিখাৰ ঘোৰ প্ৰতিবাদ হয়।” মই কওঁ যিজন এনেধৰণৰ আতঙ্কৰ আক্ৰমণক বাৰ্ধ কৰিব নোৱাৰে তেওঁ কবি বা সাহিত্যিক হবলৈ যোৱাটো বিড়ম্বনা। অধৰ্ম্মক প্ৰশয় দি কলুষিত সমাজৰ মন যোগাই ৰচনা লিখিলে সি ধন-সোণ-ঐশ্বৰ্য্যেৰে ঘৰ ওপচাব পাৰে, কিন্তু সুবিধাবাদী ৰচনা কোনোকালে সাহিত্য বুলি পৰিগণিত হোৱা নাই। সাহিত্যিকে সমাজৰ দোষ গুচাই সজ্ঞ আদৰ্শৰ পিনে চেতনা জগাবলৈ চেষ্টা কৰে; তেওঁ কোনো মানুহক ব্যক্তিগতভাৱে আক্ৰমণ কৰি তেওঁক হাঁহিয়াতৰ পাত্ৰ কৰিবলৈ চেষ্টা কৰা উচিত নহয়, আৰু সেই দোষকো সকলো বৃগ আৰু দেশতে দোষ বুলি মানিব লাগিব, অশুভত: সেই দোষৰ তাৎপৰ্য্যটো। মনায়ৈ ধনাইক ভোট দিওঁ বুলি নিদিলে, এনে সামান্য অপৰাধৰ বৰ্ণনাত কবিৰ কবিত্বশক্তি প্ৰয়োগ কৰিলে সি ক্লেস্তেকীয়া বা উপলুঙা ধৰণৰ কবিতা হব।

চৰ্দাৰ বিক্ৰমনাৰায়ণ সিংহ এজন দেশনায়েক, এটি প্ৰধান সজ্ঞৰ সমৰ্থন আৰু সহানুভূতিৰ সহায়েৰে তেওঁ অসাধাৰণ ক্ষমতা লাভ কৰিছে। কিছুদিনৰ মূৰত তেওঁ বিপক্ষ সজ্ঞৰপৰা টকা খাই সেই সজ্ঞৰ দলভুক্ত হল। চৰ্দাৰ বিক্ৰমনাৰায়ণ সিংহৰ মোট-সলনি আৰু বিশ্বাসঘাতকতাৰ কথা শুনি কবিৰ ধং উঠা উচিত। ইংৰাজ কবি ব্ৰাউনিঙে এনে ভাব থকা কবিতা এটিত এই বুলি লিখিছে,—“এযুটি ৰূপৰ কাৰণে তেওঁ আমাক

এৰি থৈ গুচি গল।” বিক্ৰমনাৰায়ণ সিংহই ভাল পাবনে বেয়া পাব তাৰ বিষয়ে কবিয়ে ভাবিব নালাগে, কাৰণ তেওঁৰ উদ্দেশ্য হৈছে বিশ্বাসঘাতকতাক নিন্দা কৰা, যাতে সমাজত তেনে কাম কৰিবলৈ আনো আগলৈ কুষ্ঠিত হয়। শ্বিৰবুদ্ধিৰ ওভতনি সোঁতত হয়তো বিক্ৰমনাৰায়ণেও আগলৈ স্নীকাৰ কৰিব যে তেওঁৰ লোভ-প্ৰণোদিত মোট-সলনি অমার্জ্জনীয় আৰু গৰিহণাৰ যোগ্য।

একনিষ্ঠ দেশসেৱকক' অঞ্জলি দিবলৈ কবিয়ে পাহৰিব নালাগে; সেই দেশসেৱকজন শত্ৰুপক্ষৰ ভুল-বুজনিত ৰাইজৰ অপ্ৰিয়ভাজনো হব পাৰে; সেইখিনি সময়ত কবিৰ পক্ষে সাহৰ প্ৰয়োজন হব; আতি-গুৰি মাৰি সকলো কথাৰ তলানলা লৈ যেতিয়া কবিয়ে ঠিৰাং কৰিব যে সেই দেশসেৱকজন নিস্বার্থ দেশপ্ৰেমিক, তেতিয়া তেওঁৰ গুণ কবিয়ে নিৰ্ভীকচিত্তে গোৱা উচিত। বহুযুগৰ পাচত ৰাইজে উপলব্ধি কৰিব যে সেই দেশ-সেৱীৰ বিষয়ে সমসাময়িক ৰাইজৰ মত ভুল, কবিৰ বাণীতহে সত্য নিহিত আছে। কবিৰ পাঠকবৃন্দ অকল সমসাময়িকসকল নহয়, তেওঁৰ বাণী যুগ-যুগান্তৰৰ কাৰণে ৰচিত হয়। এইদৰে যুগান্তৰ বাণী যুগুত কৰিবলৈ হলে কবিৰ চিন্ত নিৰ্ভীক হব লাগিব। সাহিত্য শব্দৰ অৰ্থ অইনে আনপ্ৰকাৰে কব, আমি কওঁ সাহেই সাহিত্য।

প্ৰত্যেক সাহিত্যিক চিন্তাশীল আৰু সত্যগ্ৰাহী হব লাগিব। তেওঁৰ অভিজ্ঞতাৰ চৰ্কাৰিত পৰা সকলো দৃশ্য আৰু ঘটনাৰ ভিতৰুৱা তাৎপৰ্য উলিয়াবলৈ তেওঁ চেষ্টা কৰিব লাগিব। এই

ধৰণৰ চেক্টাৰ কলত তেওঁৰ অন্তৰত নানান সত্যই ভুঙ্কি মাৰিব। তেওঁ নিজকে নগন্য বুলি নাভাবি সেই উৰিফুৰা সত্যক খামোচ মাৰি ধৰি তাক যথাযোগ্য সাজ-পাৰ-অলঙ্কাৰ আদি পিন্ধাই সাহিত্যত ৰূপান্তৰিত কৰিব লাগিব। তাকে নকৰি তেওঁ যদি সেই উৰণীয়া সত্যক এৰি দিয়ে, তেওঁ কেতিয়াবা দেখি আচৰিত হব যে আন এজনে সেই সত্যকে মুহুৰ্তমান কৰি তাৰ চৌপাশে সাহিত্যৰ বস সৃষ্টি কৰিছে। চিন্তাশীল কবি, সাহিত্যিক আৰু ভাৰ্শনিকৰ বাহিৰেও সাধাৰণ মানুহৰ অন্তৰৰ নিভৃত কোণ স্পৰ্শ কৰি সত্যই ছো-মাৰি উৰি গুচি যায়, নাইবা তাত ধস্তেকলৈ বা চিৰকাললৈ থিত লয়, সাধাৰণে তাক ভাষা দিব নোৱাৰে। যিজন সাহিত্যিকৰ ৰচনাত ৰসাল উপমাপূৰ্ণ ভাষাত আমি সেই সত্যবোৰ অঁকা দেখা পাওঁ সেইজন সাহিত্যিক আমাৰ প্ৰিয় হৈ উঠে। তাৰ লগে-লগে আমাৰ মনো ডাঠ হৈ পৰে, মনত বিশ্বাস হয় যে অতীত বা বৰ্তমান কালত আমাৰ দৰে ভবা মানুহো আন আছে। গ্ৰীক সাহিত্যৰ এটি বিশেষ গুণ হৈছে যে সাধাৰণৰ মনত খেলোৱা উৰিফুৰা ভাববোৰ তাত প্ৰচুৰ পৰিমাণে লিপিবদ্ধ হৈ আছে, সেই সাহিত্য পাঠ কৰিলে আত্মবিশ্বাস দৃঢ়ীভূত হয়। সেইদেখি গ্ৰীক সাহিত্যৰ আজিলৈকে অধুণীয়া প্ৰভাব।

এজন মানুহে অজ্ঞায় অধৰ্ম কৰি ধন গোটাইছে, সেই ধনৰ বলত তেওঁ জনসাধাৰণৰ পৰা অপ্ৰতিহত সন্মান লাভ কৰিছে। মানুহে কিন্তু জানে যে তেওঁৰ ধন আৰ্জেকানৰ মূল উপায় হৈছে অজ্ঞায়পথ অনুসৰণ। সেই দৃশ্য বিৰল নহয়। এনেদৰে

কবিৰ অন্তৰত যি বিক্ৰোভৰ সৃষ্টি হব তাক এনেদৰে ভাষা
দিব পাৰি,—

ধনপতি বুলি তুমি লভিছা সন্মান,
দেশব্যাপী শুনো মাথো তোমাৰেহে গান,
আনি জানো তুমি ধন লভিছা কিমতে,—
মিছা, প্ৰৱৰ্ত্তনা আৰু ভণ্ডামিৰ সতে ।
বহুজন আছে ধনী দেশ-বিদেশত
ঢালে ধন স্বজাতিৰ উন্নতি কামত,
আৰ্জেভানৰ মূলমন্ত্ৰ গায়-নিৰ্দ্ধাপিত,—
সেয়ে ধনী ধন যাৰ কলঙ্ক-বঞ্চিত ।

দৈব-দুৰ্ভিষপাকত বা নিজৰ কৰ্ম্মফলত সংসাবত সকলোৱে
সমান স্নেহেৰে খাব-বব নোৱাৰে, কোনোৱে তিনিসন্ধ্যা দৰনিপিত্তি
ধায়, কোনোৱে এসাজো ভালকৈ খাবলৈ নেপায়, সহায়-সাৰথি
নোহোৱাৰ কাৰণে বহুতে সংসাবত ভাত মোকলাব নোৱাৰে,
খনোৰ শৰীৰ দুৰ্ব্বল, কোনোৰ পৰিশ্ৰম বৰষুণ, বান-পানী বা
পানীৰ অভাৱত বিকল হৈছে,—এই দৃশ্য পৃথিবীৰ সৰ্ব্বত্র দেখা
যায় । সেই নিৰাশ্ৰয় নিবলজনৰ মনৰ ভাৱ কবিয়ে এইদৰে
ফুটাব পাৰে,—

ধনবান, তুমি খোৱা তিনি সাজি ভাত,
যোত্ৰহীন খাওঁ মই এমুঠি সন্ধাত,
তোমাৰ অধিকা সাজ দিয়া যদি মোক
সুপ্ৰসন্ন হব দেশবাসী দেৱলোক ।

শস্ত্ৰময় দেশ মোৰ নদন-বদন,
বলৱন্ত নোহোঁ, মোৰ নাই ধন-জন,
অতিবৃষ্টি অনাবৃষ্টি শত্ৰুক প্ৰধান,—
দিয়া অন্ন, নতু দিয়া অন্নৰ বিধান।

অৱশ্যে ওপৰৰ এই কেইকাকি পদ উকা, বসহীন আৰু গল্পগল্পী। ইয়াত ধকা কেন্দ্ৰভাৱ সমষ্টিত ঠাল-ঠেঙুলি জোৰা দি কবিয়ে তাক ফুল-পাত-ফলেৰে সজাই জকমক কৰি তুলিব লাগিব। এই ভাববোৰত যি আদৰ্শ নিহিত আছে তাৰ প্ৰচাৰ হলে দেশৰ কল্যাণ নহৈ নোৱাৰে। কোনো জাতিৰ মনোভাৱ উন্নত কৰিবলৈ সাহিত্যৰ যিমান শক্তি আন কাৰো তিমান নাই। কিন্তু সেই উদ্দেশ্য সিদ্ধি কৰিবলৈ হলে সাহিত্য সাহিয়াল হ'ব লাগিব।

ওপৰত সাহিত্যৰ সাধাৰণ লক্ষণৰ বিষয়ে কিছু কথা কোৱা হ'ল। এতিয়া ছাত্ৰ-ছাত্ৰীসকলে সহজে সমাধা কৰিব পৰা গোটাচেৰেক প্ৰশ্নৰ আগবঢ়াম।—

প্ৰথম।— ছাত্ৰসকলৰ উমৈহতীয়া যত্নত এখনি ভাল প্ৰবন্ধকিতাপ উলিয়াব পাৰি। চৈধ্য-পোন্ধৰ দিনমানৰ মূৰত পূজাৰ বন্ধ আৰম্ভ হ'ব। অনুৰোধ কৰোঁ যেন এই বন্ধত প্ৰতিজন ছাত্ৰই চাৰি-পাঁচ পিঠিৰ জোখাই এটি সৰু প্ৰবন্ধ লিখে। পাঠ্য আৰু আন কিতাপত পোৱা যেই-সেই মনে-খোৱা বিষয়কে তেওঁলোকে বাচি ল'ব পাৰিব, মাত্ৰ মনত ৰাখিব লাগিব যে সেই প্ৰবন্ধ পঢ়ি অসমীয়া গাৰ্ভলীয়া সমাজে যেন শিক্ষা আৰু উদগনি

পায়। ভাষা সবল নিৰ্ভাজ অসমীয়া হব লাগিব; ব্ৰেকেটৰ ভিতৰত ইংৰাজী শব্দ স্তম্বুৱালে সেই দৃশ্য হোজা পাঠকৰ পক্ষে ভয়াবহ হৈ উঠে। উচ্চশিক্ষাৰ সুবিধা নোপোৱা মানুহক শিক্ষা দিবৰ কাৰণে ইউৰোপৰ বিশ্ববিদ্যালয়বোৰত যথেষ্ট সা-সুবিধা আছে, আমাৰ দেশত কিন্তু নাই। অবশ্যে এইটো স্বীকাৰ কৰিব লাগিব যে বৰ্তমান সময়ত আমাৰ দেশত সাধাৰণ প্ৰজাৰ মাজত শিক্ষাপ্ৰচাৰৰ উত্তম চলিছে। দুখীয়া ৰায়তৰ ৰাজনাৰ টকাৰে এই কলেজ চলিছে, আৰু ইয়াত এহেজাৰ ছাত্ৰ-ছাত্ৰীয়ে শিক্ষা লাভ কৰিছে। এই সুবিধাক প্ৰতিপাল কৰোঁতা ৰায়তক আমি প্ৰতিদান স্বৰূপে কি দিছোঁ? টকা খৰছ নকৰা মানুহক আমি কৃপণ, বান্ধকানি, নাইবা কটকিন বোলোঁ, সেইদৰে আমাৰ জ্ঞান আনাতে ৰাখিলে, অৰ্থাৎ জন-সাধাৰণৰ মাজত তাক বিলাই নিদিলে, আমিও কৃপণৰ শাৰীত ঠাই পাম। দেশত প্ৰাথমিক শিক্ষা বিস্তাৰৰ ব্যৱস্থা চলিছে, তাৰ লগে-লগে উপযোগী গ্ৰন্থ আদিৰ প্ৰচাৰ নহলে অচিৰে সেই শিক্ষাত মামৰে ধৰিব, অৰ্থাৎ প্ৰাথমিক শিক্ষা লাভ কৰিলে যি জ্ঞান-স্পৃহা হয়, সেই স্পৃহাক জীপ্ দি ৰাখিবৰ কাৰণে সবল অসমীয়া কিতাপৰ নিতান্ত আৱশ্যক। ওখ ধৰণৰ সাহিত্য ৰচনাত বহুতে সম্প্ৰতি হাত দিব নোৱাৰিলেও সাধাৰণক শিক্ষা দিবৰ নিমিত্তে চাৰি-পাঁচ পিঠিৰ নিৰ্ভাজ অসমীয়া ৰচনা প্ৰত্যেক ছাত্ৰ-ছাত্ৰীয়ে লিখিব পাৰিব বুলি আমাৰ দৃঢ় বিশ্বাস। সংগৃহীত প্ৰবন্ধবোৰ উপযুক্ত মানুহৰ দ্বাৰা সম্পাদিত কৰি গ্ৰন্থৰ আকাৰে ছপাই উলিওৱা হব। এই গ্ৰন্থ বেচি পোৱা ধনেৰে কটনিয়ানৰ

উচ্চশিক্ষাৰ পুঁজি টনকিয়াল কৰিব পৰা যাব। প্ৰত্যেক প্ৰবন্ধ লিখকে অনুমান কৰি লব লাগিব যে তেওঁৰ প্ৰবন্ধৰ কাল্পনিক পাঠক হব শ্ৰীযুত মাটিৰাম গাওঁবুঢ়া আৰু মৌলবী ইয়ু ছুফ আলি গাওঁবুঢ়া। গতিকে প্ৰবন্ধৰ ভাষা এই দুজনৰ উপযোগী হব লাগিব।

দ্বিতীয়।—অসমীয়া বিহুগীতবোৰ সংগ্ৰহ কৰাৰ দিন আহিল। আগেয়ে বিহুগীতক মানুহে ইমান ভাল চকুৰে নাচাইছিল, কিন্তু বৰ্ত্তমানে দেশপ্ৰেম ভাৱৰ জাগৰণ হোৱাত সেইবোৰ গীতৰ প্ৰতি নগৰীয়া শিক্ষিত সমাজৰো মৰম সোমাইছে, আৰু সভায়-সমিতিয়ে সেইবোৰে স্থান পাইছে। বিহুগীত অসমীয়াৰ বুকুৰ তেজুৰপৰা ওলোৱা বস্তু। তাৰ ভাষা অসমীয়াৰ প্ৰাণৰ ভাষা, তাৰ ভাব অসমীয়াৰ হাড়-মগজুৰে গঁথা। কোনো সভাত মেঘমল্লাৰ, বাগেশ্বী আদি উচ্চধৰণৰ ওস্তাদী স্তৰৰ গান গালে সমজুৱাই শুনি ৰং পায়, কিন্তু বিহুগীত এফাকি গালে বা এপাক বিহুনাচ নাচিলে অসমীয়া সমজুৱাৰ মনপ্ৰাণ ৰঞ্জিত হৈ উঠে। দুখন কি তিনিখন বিহুগীত সংগ্ৰহৰ পুথি ছপা হৈ ওলাইছে; কিন্তু আমাক লাগে সৰহকৈ বিহুনাচ থকা পাঁচ-শ পিঠি মানৰ এখন কিতাপ, যাতে অসমীয়া ডেকা-গাভৰুৰ প্ৰেমবস-পৰিপূৰ্ণ হিয়াৰ বিবিধ হেন্দোলনিৰ সূক্ষ্ম ছবি তাত পাব পাৰি। অসমীয়া কবিতাত জাতীয় প্ৰাণ আৰু জাতীয় বচনভঙ্গীৰ সাঁচ-বহুৱাবলৈ এই বিহুগীতবোৰ বিশেষ কাৰ্য্যকৰী হব। গ্ৰন্থৰ ইংৰাজী আৰু অসমীয়া পাতনিত বিহুগীতৰ মাদকতা, ভীততা, সৌন্দৰ্য্য আৰু তাত নিহিত থকা অসমীয়া জাতীয়ত্বৰ কথা

কঁহিয়াই দেখুৱা হব। বিদেশী সকলেও আমাৰ লোকসাহিত্যৰ
বিভূতি-সম্পদ দেখি স্তম্ভিত হব। আজি ডেৰবছৰমানৰ পূৰ্বে
শ্ৰীদেবেন্দ্ৰ সত্যার্থীয়ে গোটাচেৰেক অসমীয়া বিহুগীতৰ ইংৰাজী
অমুবাদ শাস্ত্ৰ-নিকেতনৰ পৰা ওলোৱা 'বিশ্বভাৰতী' আলোচনীত
প্ৰকাশ কৰিছিল। বিনাতত থাকোঁতে কেইজনমান ইংৰাজ
বন্ধুক এই অমুবাদখিনি দেখুৱাইছিলোঁ; তেওঁলোকে একেমনে
স্বীকাৰ কৰিছিল যে সৰল আবেগপূৰ্ণ প্ৰেমৰ উচ্ছ্বাস হিচাবে
সেই গীতবোৰ গ্ৰীক কবি এনেক্ৰিয়ন, আৰু ইংৰাজ কবি
ছেলি আৰু কীট্চ-অৰ কবিতাতকৈ কোনো গুণে হীন নহয়।

তৃতীয়।—অসমীয়াৰ মাজত প্ৰচলিত সকলো আইনাম আৰু
বিয়ানাম সংগ্ৰহৰ প্ৰয়োজন হৈছে। এই নাম ধকা দুখনি কি
তিনিখনি সৰু-ডাঙৰ কিতাপ ওলাইছে, কিন্তু আমাক লাগে
এখনি সুবৃহৎ সংগ্ৰহ, যাতে সকলো আইনাম বিয়ানাম তাত
একেলগে পোৱা যায়। এইবোৰ নামৰ ভাষা সৰল, সুন্দৰ আৰু
মৰমলগা, আৰু তাৰপৰা অসমীয়া নাৰীৰ আশা-আকাঙ্ক্ষাৰ,
সৰলভাসনা লাহ-বিলাহ, আৰু ঘৰুৱা জীৱনৰ সুস্পষ্ট আভাস
পাব পাৰি। আইনাম আৰু বিয়ানামৰ ভাৰ লব লাগিব আমাৰ
কোনো এগৰাকী আইদেও ছাত্ৰীয়ে, কাৰণ এই নাম আমাৰ
আইদেও আইমাতৃ আয়তীসকলৰ এহাশুখীয়া স্বতন্ত্ৰ সম্পত্তি।
স্ত্ৰী-শিক্ষাৰ উদ্দেশ্য হৈছে যাতে দেশৰ হিতকৰ কামত নাৰীয়ে-
পুৰুষে একেলগে যোগ দিব পাৰে। অসমীয়া সাহিত্যৰ উন্নতি
কৰে অনুষ্ঠিত এই উত্তমত আমি আইদেওসকলক বাদ দিব
নোৱাৰোঁ।

চতুৰ্থ।—অসমীয়া পটন্তৰ আৰু যোজনা আদি থকা এখন স্তব্ধ সংগ্ৰহৰ নিতান্ত আৱশ্যক হৈছে। অসমীয়াৰ কৰ্তব্যবুদ্ধি আৰু সহজ জ্ঞানৰ উৎকৰ্ষৰ পৰিচয় এই পটন্তৰবোৰৰ পৰা পোৱা যাব। স্বৰ্গীয় গোপালচন্দ্ৰ দাসে সংগ্ৰহ কৰা এখন পটন্তৰৰ কিতাপ কিছুবছৰৰ পূৰ্বে প্ৰকাশিত হৈছিল। কটনিয়ান-সকলৰ চেম্বাৰত তাতোকৈ স্তব্ধ গ্ৰন্থ ওলাব ই দুৰূপ। এই পটন্তৰ বিশ্বজনীন সাহিত্য, কাৰণ মানৱপ্ৰকৃতি মূলতে পৃথিবীময় একে ধৰণৰ ; আৰু এই পটন্তৰত পৰিষ্কাৰনশীল জগতৰ মনোভাৱৰ বা-বতাহ নালাগে। অসমীয়াৰ সহজ বুদ্ধি যে অতি ওখৰূপৰ এই কথাবাৰি অসমীয়া পটন্তৰবোৰৰ পৰা বুজিব পৰা যাব। এজন পণ্ডিতে কৈছে,—“দৰ্শন শাস্ত্ৰৰ অন্তৰ্গত কোনো এটি চিন্তাধাৰাৰ বিশদ আলোচনা আৰু অধ্যয়নতকৈ পটন্তৰ পাঠ বেচি উপকাৰী হোৱাৰ সম্ভাৱনা।” অলপতে “ইউনিভাৰ্চেল প্ৰভাৰ্চ” বা সৰ্বদেশৰ পটন্তৰ সংগ্ৰহ নামে এখনি ইংৰাজী গ্ৰন্থ বিলাতৰপৰা ওলাইছে, তাত গোটাচেৰেক অসমীয়া পটন্তৰেও ঠাই পাইছে।

এটা কি দুটা অসমীয়া পটন্তৰৰ উদাহৰণ দিওঁ। কোনো এক দেশৰ সবহভাগ মানুহ যদি বিদ্ৰোহী হয়, তেওঁলোকক খৰি আনি শাস্তি দিলে দেশত ছলস্থূল বাঢ়িবহে, শাম নাকাটে ; এনে ক্ষেত্ৰত অসমীয়া বুঢ়ামেঠা মানুহে কব,—“মূৰৰ এডালি-দুডালি চুলি পকিলে তাক উঘালিলে স্তত লাগে, মূৰৰ গোটাই-খিনি চুলি যদি পকিল তাক উঘালিলে কৰ্মহে পাবলৈ আছে।” মীৰজুমলা নবাবে অসম আক্ৰমণ কৰাত বহুত অসমীয়া মানুহে

মোগলৰ লগ লৈছিলগৈ। ভগনীয়া বজা জয়ধ্বজসিংহই চৰাই-
খোবোজৰপৰা গড়গাৱঁলৈ উভতি অহাৰ পাচত মোগলৰ লগধৰা
মানুহবোৰক ধৰি শাস্তি দিবলৈ মন কৰিলে। গড়গঞা বজাশহৰ
নাওবৈচা ৰাজমন্ত্ৰী ফুকনে ওপৰৰ পটম্ভৰ ফাকি মাতি স্বৰ্গদেৱক
উক্ত প্ৰস্তাবৰপৰা ক্ষান্ত কৰিলে, তাৰ ফলত দেশত শাস্তি স্থাপন
হল। আৰু এটি পটম্ভৰ শুনা যায়,—“যাৰ বাপেক নাই মেলত
সেই পুতেক হয় ফপৰীয়া”। ৰজাদেৱত প্ৰতাপী বা মুচতুৰ
আত্মীয়-স্বজন বা বন্ধু নাথাকিলে গুণৱন্তৰ গুণ ঢাক খাই থকাৰ
আশঙ্কা। এই কথাৰ প্ৰমাণ সৰ্বব্ৰ দেৱা পোৱা যায়।

অসমীয়া পটম্ভৰ আৰু যোজনাৰোৰ বৈজ্ঞানিক আৰু
তুলনামূলকভাৱে আলোচনা কৰি “অসমীয়া পটম্ভৰৰ পৰা
অসমীয়া জাতিৰ মনোগত ভাবৰ আভাস,” বা “ডি প্ৰভাৰিয়েল্
ফিলছফি অব্ ডি এছেমিজ্ পিপোল্”, এনে নামৰ এখনি
স্ববৃহৎ গ্ৰন্থ ৰচনা কৰিব পাৰি। আমি ডাঠি কব পাৰো যে
ভালকৈ লিখিব পাৰিলে সেই গ্ৰন্থ ইউনিভাৰ্চিটিৰ উক্তৰেইট্
ডিগ্ৰীৰ কাৰণে উপযুক্ত বুলি বিবেচিত হব।

পঞ্চম।—অসমীয়া সাধুকথাৰোৰ গোটাৰ দিন পৰিছে,
কাৰণ লাহে-লাহে সেই সাধুকথা আৰু তাৰ ভাষাৰ ঘৰুৱা ঠাচ-
বোৰ লোপ পাবলৈ ধৰিছে। বৰ্তমান সংগ্ৰহৰ কাৰণে সেইবোৰ
সাধুকথা মানুহৰ মুখে শুনি লিখোঁতে কওঁতাজনৰ ভাষা ৰক্ষা
কৰিব লাগিব, তাত আধুনিক ভাব আৰু ভাষাৰ ৰহণ সানিবলৈ
গলে বিষম ভুল হব। আগৰ দিনত বুঢ়ী-আইহঁতে ৰাতি
চোতালত বহি সাধুকথা কৈ নাতিপুত্ৰিক শিক্ষা দিছিল।

আজিকালিৰ বহুত বুঢ়ীমাকে সাধুকথা এটিকে নাজানে, অৱশ্যে তেওঁলোকে অল্প বিষয়ে বেচি জানিব পাৰে। আগৰ দিনত অসমীয়া বুঢ়ী-আইসকলৰপৰা নাতিপুতিয়ে যি সাৰশিক্ষা পাইছিল, সেই শিক্ষাই তেওঁলোকক সংসাৰ-সংগ্ৰামত আজীৱন সহায় কৰিছিল। এই শিক্ষাত ধৰ্ম্ম-নীতি সকলো আছিল। অসমীয়া সাধুকথাবোৰ ভালকৈ দেশময় প্ৰচাৰিত হলে অসমীয়া বুঢ়ী-আইৰ মুখে পোৱা শিক্ষা-পদ্ধতিক যুগমীয়া কৰিব পাৰি।

ভাৰতৰ ভিন ভিন ঠাইত নিজ নিজ দেশৰ লোকসাহিত্য লিপিবদ্ধ কৰিবলৈ বিপুল আয়োজন চলিছে; অসমত এতিয়াও তেনে আয়োজনৰ অনুষ্ঠান হোৱা নাই, কাৰণ আমাৰ ধনৰ অভাৱ। এই লোকসাহিত্যৰ মূল্য কিমান তাক এটা দৃষ্টান্তেৰে বুজাব পাৰি,—উত্তৰ-লক্ষীমপুৰৰ সমীপবৰ্তী এখন আওহতীয়া গাৱঁত থকা ভকতৰাম নামে এজন চহা মানুহৰ মুখৰপৰা বদনচন্দ্ৰ বৰফুকনৰ গীতটি টুকি লৈ তাক প্ৰকাশ কৰা হৈছিল। এই গীতটি বছৰচেৰেকৰ পূৰ্বত এম-এ পৰীক্ষাৰ পাঠ্য আছিল, এতিয়া বি-এ পৰীক্ষাৰ পাঠ্য নিৰ্দ্ধাৰিত হৈছে। এজন পণ্ডিতে কৈছে—“কোনো এক জাতিৰ লোকসাহিত্য, অৰ্থাৎ সাধাৰণ মানুহৰ মুখে-মুখে শুনা নাম মালিতা, সাধুকথা আৰু পটন্তৰ আদি মোক পঢ়িবলৈ দিয়া, তাৰপৰা সেই জাতিৰ সভ্যতা মই নিৰূপণ কৰিব পাৰিম।”

কলিকতা বিশ্ববিদ্যালয়ে দৰ্শনহাৰোৱা কৰ্ম্মচাৰী নিযুক্ত কবি বঙ্গালী লোকসাহিত্য সংগ্ৰহ কৰিছে। আমাৰ ছাত্ৰসকলৰ একাগ্ৰ চেষ্ঠা হলে ধন নোহোৱাকৈয়ে আমি অসমীয়া লোক-

সাহিত্য সংগ্ৰহ কৰিব পাৰোঁ। এনে হব পাৰে যে একে বিহুগীত, একে আইনাম, বা বিয়ানাম, পটম্বৰ বা সাধুকথাকে নানান ছাত্ৰৰপৰা পোৱা যাব, সেইবোৰত কিছু পৰিমাণে লৰচৰো থাকিব। সম্পাদকে সেই সকলো পাঠ মিলাই চাব, আৰু সৰ্বস্বাস্থ্যসুন্দৰ পাঠটো গ্ৰহণ কৰিব। গ্ৰন্থ প্ৰকাশ কৰিবলৈ ধনৰ নাটনি নহব বুলি আমাৰ বিশ্বাস, কাৰণ শিক্ষা প্ৰচাৰৰ লগে-লগে অসমীয়া পাঠকশ্ৰেণী বাঢ়িছে, লগে-লগে পুথি প্ৰকাশকৰ সংখ্যাও বাঢ়িছে। ধনৰ অভাৱত কোনো ভাল কাম পৰি নাথাকে। মানুহে দৃষ্টিশুল্ক দিয়ে 'হাতী হলে মাউত 'ওলায়।' পোনতে উপবোধক প্ৰবন্ধ, বিহুগীত, আইনাম বিয়ানাম পটম্বৰ আৰু সাধুকথাবোৰ সংগ্ৰহ কৰা হওক, তাৰ পাচত তাৰ সম্পাদন কৰি ছপাবৰ কাৰণে যুক্ত কৰা যাব। তেতিয়া প্ৰকাশৰ কাৰণে ধন উলিয়াবলৈ বহুত উপায় পোৱা যাব। উপবোধক গ্ৰন্থাৱলী বিক্ৰী কৰিও যথেষ্ট ধন পোৱা যাব বুলি আমাৰ বিশ্বাস।

ইংৰাজী ১৯৩২ চনৰ ৩০ চেপ্তেম্বৰ তাৰিখে বহা গুৱাহাটী এ-এচ-এল ক্লাবৰ অধিবেশনত দিয়া 'অসমীয়া সাহিত্য আৰু ছাত্ৰৰ কৰ্তব্য' শীৰ্ষক বক্তৃতাৰ সাৰাংশ।

অসমীয়া সাহিত্য আৰু কৃষ্টি

শ্ৰদ্ধেয়া আই-মাতৃসকল আৰু মৰমৰ বন্ধুসকল, আপোনালোকে মোক ছিলং ৰাজধানীত বহা অসম সাহিত্য সভাৰ এই দ্বাবিংশ অধিবেশনৰ সভাপতি ৰূপে বৰণ কৰাৰ কাৰণে মই আপোনালোকক আন্তৰিক ধন্যবাদ জনাইছোঁ। মোৰ বিবেচনাত এই সন্মান অতি গুৰু ভাৰ, কাৰণ এই সাহিত্য সভাৰ উদ্দেশ্য-সমূহত সাম্প্ৰতিকতাৰ গোলক নাই, ইয়াত নাই জাতি-বৰ্ণৰ পাৰ্থক্য, ইয়াত নাই ধনী-নিৰ্ধনীৰ প্ৰভেদ, ইয়াত নাই কূটনীতিৰ বা-বতাহ। এই সাহিত্য সভা হৈছে অসমীয়া জাতিৰ সৰ্বজনীন আৰু চিৰন্তন মনোবৃত্তি আৰু আকাঙ্ক্ষাৰ বিকাশ, উন্নতি আৰু পৰিণতিৰ সৰ্বপ্ৰধান মাৰ্গ আৰু সজ্জ। ইয়াক মনোপুত্ৰকৈ গঢ়ি তুলিব পাৰিলে অসমীয়াৰ গৌৰৱপূৰ্ণ কৃষ্টি আৰু বহুমুখী প্ৰতিভাৰ জেউতি জগতৰ আগত বিলাব পৰা যাব, আৰু

তাৰ কলত অসমীয়া জাতি আত্মসম্ভৱ পোহৰত উজ্জ্বল হৈ উঠিব। একপ্ৰকাৰে কবলৈ গলে অসমীয়াৰ উন্নতিৰ উপায় এই সভাতে নিহিত আছে, আৰু অসমীয়াৰ জীৱন-দৰ্শন নিৰ্ভৰ কৰিছে এই সাহিত্য সভাৰ কল্যাণ-অকল্যাণৰ ওপৰতেই। সেইদেখি এই অনুষ্ঠান অসমীয়াৰ কেন্দ্ৰীভূত চেনেহৰ বিশ্বক সম্পত্তি, ইয়াক অসমীয়াই জীৱন গলেও বুকুৰ বান্ধোনৰ পৰা আঁতৰাই পেলাব নোৱাৰে। এনেহেন অনুষ্ঠানৰ উন্নতিকল্পে সময় আৰু সুবিধা অনুযায়ী কিবা অকণমান কৰিব পাৰিলে নিজৰ জীৱন চৰিতাৰ্থ হব বুলি ভাবোঁ, সেইদেখি আঞ্জিৰ সভাই এই সুযোগ দিয়াৰ কাৰণে আপোনালোকৰ ওচৰত মই পুনৰ নতনিৰে কৃতজ্ঞতা জনাইছোঁ।

মাৰ্ঘেৰিটাত হোৱা ২১-শ অধিবেশনৰ পাচত যিসকল সাহিত্যসেৱী আৰু সাহিত্যৰ হিতাকাঙ্ক্ষী পুৰুষে আমাক চিৰ-কাললৈ এৰি থৈ গৈছে তেওঁলোকৰ কথা আমাৰ পোনপ্ৰথমে মনত পৰিছে। অসমৰ প্ৰধান মন্ত্ৰী লোকপ্ৰিয় গোপীনাথ বৰদলৈদেৱে ৰাজনীতি ক্ষেত্ৰত বিচক্ষণতা দেখুওৱাৰ উপৰিও সাহিত্যৰ এজন নীৰৱ সেৱক আছিল। আদৰ্শ মানৱ বুদ্ধদেৱ, যিশুখৃষ্ট আৰু হজৰত মহম্মদৰ জীৱনচৰিতে তেওঁৰ সাহিত্য-সেৱাৰ পৰিচয় দিছে। বাধাকান্ত সন্দিকৈ ডাঙৰীয়াৰ অসমীয়া সাহিত্যৰ প্ৰতি অনুৰাগ সকলোৰে জনাজাত। তেখেতৰ দানৰ সহায়েৰে নিৰ্ম্মিত চন্দ্ৰকান্ত সন্দিকৈ মন্দিৰত নিজ কৰ্ম্মচ'ৰা পাতিবলৈ সুবিধা পাই সাহিত্য সভাই ঠন ধৰি উঠিছিল। তেখেতৰ সহায়তে চন্দ্ৰকান্ত অভিধান সংকলিত হয়। তেখেতৰ

সংকল্পৰ বাকীখিনি কাম সমাধা কৰিব পাৰিলে সাহিত্য সভাৰ খ্যাতি আৰু সমৃদ্ধি দুয়ো বাঢ়িবৰ আশা। অধ্যাপক বাণীকান্ত কাকতিদেৱৰ লোকান্তৰত অসমীয়াই এজন একনিষ্ঠ সাহিত্য-সেৱক আৰু ভাষাবিদ পণ্ডিত হেৰুৱালে। অসমীয়া ভাষাৰ উৎপত্তি আৰু ক্ৰমবিকাশৰ বিষয়ে বৈজ্ঞানিক ভাৱে গ্ৰন্থ লিখি কাকতিদেৱে এই ভাষাক স্বতন্ত্ৰ ভাষাৰূপে প্রতিষ্ঠিত কৰি গ'ল। কাকতিদেৱৰ সমালোচনা পদ্ধতি ভবিষ্যত লিখকসকলৰ কাৰণে আদৰ্শ হৈ থাকিব। অসমৰ ঐতিহাসিক উপাদানৰ প্ৰতি পোনপ্ৰথমে চকু মোকলাওঁতা চাৰ এডোৱাৰ্ড গেইটৰ মৃত্যুত অসমীয়াই এজন পৰম উপকাৰী বন্ধু হেৰুৱালে। অসমীয়া সাহিত্য আৰু শিক্ষা এই দুয়ো বিষয়তে অগ্ৰগামী উপেক্ষনাথ বৰুৱাদেৱৰ মৃত্যুত অসমৰ পূৰ্ব যুগৰ শেষ বস্তু মুমুৰাৰ নিচিনা হ'ল। এওঁলোকে কোন কোন ক্ষেত্ৰত কি কি কৰি গ'ল সেই বিষয়ে বিশদ আলোচনাৰ সূত্ৰপাত হলে ভবিষ্যৎ যুগৰ অসমীয়াৰ সাহিত্য-সেৱাৰ কাৰণে উদগনিৰ সম্ভল হব।

ছিলং চহৰত সাহিত্য সভাৰ অধিবেশন বহা এয়ে প্ৰথম। ৰাজনীতিৰ কেন্দ্ৰ বুলি ছিলং চহৰে খ্যাতি লাভ কৰিছে, কাৰণ ই অসমৰ ৰাজধানী আৰু ইয়াতে বিধান সভাৰ অৱস্থিতি। কিন্তু ৰাজধানীত সাহিত্য-সেৱাৰ উত্থোগ প্ৰতিষ্ঠা কৰাৰ বাটত কোনো প্ৰতিবন্ধক নাই, কাৰণ ইয়াতো সাহিত্যৰ চিৰসন্তাৰ অন্তৰৰ সুখ-দুখ, আশা-নিৰাশাৰ ধলকনি অবৰ্ত্তমান নহয়। আগৰ দিনত অসমৰ ৰাজধানী গড়গাওঁ নগৰ সাহিত্য সাধনাৰ কেন্দ্ৰভূমি আছিল। স্বৰ্গদেৱ, ডাঙ্গৰীয়া, ফুকন, বৰুৱা এই-

সকলৰ পৃষ্ঠপোষকতাত ভালেমান গ্ৰন্থকাৰে সুস্বহৃৎ উপাদেয় আৰু মূল্যবান গ্ৰন্থ লিখি থৈ গৈছে। বজা-ৰাজকৌৱৰৰ পৃষ্ঠপোষকতাৰ দিন আজি উকলিছে, তাৰ পৰিবৰ্ত্তে সাহিত্যৰ উন্নতিৰ কাৰণে চৰকাৰৰ সহায় বিশেষ লাগতিয়াল হৈ পৰিছে। ৰাজনৈতিক মনোৱৃত্তিৰ লগত সাহিত্য অনুৰাগৰ কোনো অলঙ্ঘনীয় বিৰোধ নাই, বৰং ৰাজনৈতিকৰ কৰ্ম্মপন্থাত সাহিত্যৰ চিৰন্তন আদৰ্শৰ বশ্মিপাত হলে প্ৰজাৰ মঙ্গল। ইংলণ্ডৰ প্ৰধান মন্ত্ৰী চাৰ উইন্সটন চাৰ্চিলে অলপতে নোবেল প্ৰাইজ পোৱাৰ উদাহৰণৰ পৰা অসমৰ ৰাজনৈতিক নেতাসকলে এটি নতুন আদৰ্শৰ বাট নিশ্চয় দেখা পাইছে। বিবিধ কৰ্ম্মত পোনপটীয়াকৈ লিপ্ত থকা পুৰুষে ৰচনা কৰা সাহিত্যত বাস্তৱতাৰ অৱদান পোৱা যায়। সেই সম্বল সংসাৰৰ ওচৰে-পাঁজৰে বিচৰণ কৰা ভাবুক কবি আৰু গ্ৰন্থকাৰৰ লিখনিত পোৱাটো টান। অইন নহলেও ছিলঙত থকা প্ৰতিজন ৰাজনৈতিক পুৰুষে নিজ নিজ জীৱনৰ সকলো কাহিনী সাহিত্যৰ সাজেৰে যদি লিপিবদ্ধ কৰে তাৰপৰা দেশবাসীৰ পৰম উপকাৰ সাধিত হব। ৰোম সম্ৰাট মাৰ্কাছ অবেলিয়াছৰ আত্মজীৱনচৰিত জগতৰ সাহিত্যৰ এখনি উদ্দীপনামূলক গ্ৰন্থ। আজি ওঠৰ-শ বছৰেও তাৰ সৌৰভত মোলাপ পৰা নাই। ভাবি চাওক, কুমাৰ ভাস্কৰবৰ্ম্মা, মোমাইতামূলী বৰবৰুৱা, পূৰ্ণানন্দ বুঢ়াগোহাঁই আৰু মণিৰাম দেৱান, এইসকলে এখন এখনকৈ আত্মজীৱনচৰিত লিখি থৈ যোৱা হলে আজি অসমীয়াই তাক কিমান হেপাহেৰে পঢ়িলেহেঁতেন। আত্মজীৱনচৰিত লিখিবলৈ সংকল্প কৰোঁতা-

জনে জীৱনৰ কাৰ্য্যাবলীক এক নিৰ্দিষ্ট উদ্দেশ্যৰ মালাৰে সংযুক্ত কৰিবলৈ বিচাৰে, আৰু ষাউতি-সুগীয়া সমাদৰৰ কাৰণে সম্বল ধৈ মানলৈ চেষ্টা কৰে।

ছিলং আৰু তাৰ ওচৰৰ গাওঁসমূহৰ আদিম বাসিন্দা হৈছে আমাৰ ভাই-ভনী খাচী আৰু জয়ন্তাসকল। তেওঁলোকৰ ৰাজ্য আৰু আমাৰ ৰাজ্য অতীজৰে পৰা লগালগি। বাণিজ্যৰ কাৰণেই হওক বা অশ্ৰাৱ্য সূত্ৰেই হওক, তেওঁলোকৰ লগত প্ৰাচীন কালৰে পৰা আমাৰ অহা-যোৱা চলি আহিছে। তেওঁলোকৰ বপ্তসস্তাৰ ঘাইকৈ অসমীয়াই যোগান দি আহিছে। ধৈৰ্বামী আৰু জয়ন্তা ৰজাৰ দূত অসমলৈ গলে তেওঁলোকক যিদৰে আদৰ-অভ্যৰ্থনা কৰা হৈছিল তাৰ সাক্ষোপাত্ত বিৱৰণ অসমীয়া বুৰঞ্জীৰ পাতত আজিলৈকে সংৰক্ষিত হৈছে। মোগলৰ সেনাপতি নবাব শীৰজুমলাই অসম আক্ৰমণ কৰি উভতি যোৱাৰ পাচত জয়ন্তীয়া ৰজা আৰু তেওঁৰ ভলতীয়া নৰ্ত্তসীয়া ৰজাই অসমৰ স্বৰ্গদেৱলৈ লিখি পঠিয়াইছিল—“আমি শুনিছোঁ মোগলে আহি তোমাৰ ৰাজ্য আক্ৰমণ কৰিলে, এই বাৰ্ত্তা তুমি আমালৈ নিদিলা কিয়? জয়ন্তা আৰু গড়গাওঁ দুই নহয়। তোমাৰ দেশ নামাৰিছে যেন আমাৰ দেশহে মাৰিছে, আমাৰ মনত এনে দুখ লাগিছে। আমাৰ দুজন মানুহ বজালৰ হাতত পৰা বুলি তুমি লিখিছা। দুজন কিয়, তোমাৰ কাৰণে দহ-বিছ হেজাৰ মানুহ পৰিলেও আমাৰ অসন্তোষ নাছিল। তোমাৰ দেশ বজালে মাৰিলে আমি কুশলে বহি আছিলোঁ, শুকুম নকৰিলোঁ দহ-বিছ হেজাৰ মানুহ আমাৰ লগল, এই

কথাতহে আমাৰ মনত অধিক দুখ লাগিছে, আৰু তোমাৰ আমাৰ প্ৰীতি নতুন নহয়, পূৰ্বৱৰ্ত্তি চলি আহিছে।” এই চিঠি হৈছে প্ৰায় তিনি-শ বছৰৰ পূৰ্বৰ কথা, কিন্তু অসমীয়া ৰাচী আৰু জয়ন্তীয়া ভাই-ভনী সকলোৰে অন্তৰত চিৰকাল প্ৰতি-ধ্বনিত হৈ থাকিব,—“জয়ন্তা আৰু গড়গাওঁ দুই নহয়। তোমাৰ আমাৰ প্ৰীতি নতুন নহয়, পূৰ্বৱৰ্ত্তি চলি আহিছে।” এই ঝিলঞ্জীয়া প্ৰীতি যাতে উদ্ভবোদ্ভব বৃদ্ধি পায় তাৰ কাৰণেহে আমি সকলো প্ৰকাৰে চেষ্টা কৰিব লাগিব।

ৰাচী আৰু জয়ন্তীয়াসকলৰ বাহিৰেও অসমৰ অন্তৰ্গত আৰু ইয়াৰ ঈতিহাসবত থকা অশ্ৰাৱ আদিমবাসীৰে সৈতে আমাৰ চিৰকলীয়া মিত্ৰ সম্বন্ধ। তেওঁলোকৰ প্ৰায় সকলোৱেই সুদূৰ অতীতৰ পৰা অসমত বাস কৰিছে, আধ্যসকল পাচতহে আহিছে, সোমাইছে। দুয়োৰে ভিতৰত হোৱা আদান-প্ৰদানে পৰম্পৰৰ সামাজিক আৰু অৰ্থনৈতিক জীৱনত প্ৰভাৱ বিস্তাৰ কৰি আহিছে। অসমীয়া ভাষাৰ শব্দ-সম্পদ, অসমীয়া সমাজ-নীতিৰ উদাৰতা, অসমীয়া নৃত্য-গীতৰ বহুমুখী উৎস, এই সকলো ক্ষেত্ৰতে আদিমবাসীসকলৰ সৈতে সংসৰ্গৰ প্ৰভাৱ পৰিছে। যুদ্ধ-বিগ্ৰহ আদিত তেওঁলোকৰ ক্ষত্ৰশক্তি অসমীয়াৰ একান্ত লাগতিয়াল আছিল। তেওঁলোকক দেখা পালে আমি ‘মিতা’ বা মিত্ৰ বুলি সম্বোধন কৰোঁ। তেওঁলোকৰ বহুত মানুহ অসমৰ হিন্দুসমাজত অন্তৰ্ভুক্ত হৈছে। তেওঁলোকৰ আলমত এটি বৃহৎ অসমীয়া জাতিৰ সৃষ্টি হৈছে। এওঁলোক আমাৰ বুকুৰ বাকৈ, গাৰ মজহ, এওঁলোকক এৰি আমি

এৎশ্বেকো তিষ্ঠিব নোৱাৰো। কবলৈ গলে, অসমত নকৈ সোমোৱা জাতিবৃন্দ তেওঁলোকৰ তুলনাত আলহীৰ নিচিনা। চূকাফা বজাই পূৰ্ব-অসম জয় কৰি বৰাহী মৰাণ আদিৰ বজা-সকললৈ কৈ পঠিয়াইছিল, বোলে,—“আমি দেখাদেখি হওঁ সিনিলাক আহুক। আমি উজনী ৰাজ্যৰ পৰা আহিছোঁ। সিনোৰ হৈছে স্থান-গিৰি, আমি আলহী। আমাক গাওঁ-ভূঁই খনবো পৰিচয় কৰাব লাগে।”

এই স্থান-গিৰিসকলক অতীজৰে পৰা আমি আপোন কৰি লৈছোঁ, দুয়োৰে সংযোগ আৰু সংমিশ্ৰণত এটি অভিনৱ জাতি আৰু সভ্যতাৰ সৃষ্টি হৈছে, সেইদেখি আমি আগলৈকো তেওঁ-লোকক বুকুত সাবটি লব লাগিব, কাৰণ অসমৰ সকলো উন্নতি পৰম্পৰ মিত্ৰতাৰ ওপৰত নিৰ্ভৰ কৰিছে, এজনক এৰি সিজনৈ প্ৰৱৰ্ত্তিবলৈ বিচাৰিলে দুয়োৰে শক্তি টুটি অহাৰ বিষম আশঙ্কা। বৰ্ত্তমান যুগৰ চালচলন আৰু বাকা-তৰ্কত তেওঁলোক পৰিপক্ক নহব পাৰে, কিন্তু তেওঁলোকৰ সৰল সহজ বুদ্ধি অতি চোকা, এই বুদ্ধিৰ সহায়েৰে কৃত্ৰিম আৰু আশ্চৰ্যিক ব্যৱহাৰৰ পাৰ্থক্য তেওঁলোকে অনায়াসে ধৰিব পাৰে। আশ্চৰ্যিক চেনেহৰ টোপোলা লৈ আমি তেওঁলোকৰ কাষ চাপিব লাগিব, তেনে-হলে পৰম্পৰৰ মিত্ৰতা বান্ধোন আৰু কটকটীয়া হব। জ্ঞান-বিজ্ঞানৰ উন্নতিৰ পৰিমাণে আমি আজিকালি সভ্যতা নিৰূপণ কৰোঁ, সেই সভ্যতাৰ হিচাবত জনজাতিসকল অতি পিচপৰা—কেচুৱা। মুখত সৰল হাঁহি, মৰমলগা মাতৃকথা, পমি যোৱা ভঙ্গী নেদেখিলে কেচুৱা কেতিয়াও কোলালৈ নাহে। কেচুৱা

জনজাতিসকলক আপোন কৰাৰ দায়িত্ব আমাৰ ওপৰতহে বেচিকৈ পৰিছে। আমাৰ মনেৰে আদিমবাসীসকলৰ জন্ম জয় কৰাৰ উপায় উদ্ভাৱনৰ কামত অসম সাহিত্য সভাই বিশেষৰূপে সাহায্য কৰিব পাৰে। ছিলজ্ঞত বহা অধিবেশনে এই বিষয়ে বাট দেখুৱাব বুলি সকলোৱে আশা কৰিছে।

আৰ্য্য আৰু অনাৰ্য্যৰ সংসৰ্গ আৰু আদান-প্ৰদানত অসমীয়া কৃষ্টি আৰু সভ্যতা পৰিপূৰ্ণ হৈছে, আৰু ইয়াৰ পৰা ভাৰতীয় হিন্দুধৰ্ম্মৰ ওপৰতো চাব পৰিছে। বৈদিক আৰু পৌৰাণিক ধৰ্ম্মৰ তাত্ত্বিক আৰু শাক্ত ঠাল-ঠেঙ্গুলি অসম বা পূৰ্ববঙ্গ এই অঞ্চলতে উৎপত্তি হোৱা বুলি খেনো পণ্ডিতে বিশ্বাস কৰে। কিন্তু বিশ্বয়ৰ কথা হৈছে,—এমুঠি আৰ্য্যই এই অনাৰ্য্যৰুলল দেশখণ্ডত নিজৰ মাত-কথা প্ৰভাৱ এনে বিস্তৃতভাৱে বিয়পাব পাৰিলে কেনেকৈ? অনাৰ্য্যসকলৰ মাজত প্ৰচণ্ড-প্ৰতাপী ৰজাৰো আবিৰ্ভাৱ হৈছিল; তেওঁলোক আদিতে আৰ্য্যমাৰ্গৰ বাহিৰে থাকিলেও পাচলৈ হিন্দুধৰ্ম্মৰ প্ৰতি আকৃষ্ট হৈ তাৰ পৃষ্ঠপোষকতাৰ পদ অধিকাৰ কৰিছিল। আৰ্য্য আৰু অনাৰ্য্যৰ সংমিশ্ৰণ অসমত কেনেকৈ সৃষ্টি হৈছিল, কি কি বিষয়ত সেই সঙ্গমৰ সোঁত প্ৰবাহিত হৈছিল, এই সম্পৰ্কে বিশদ আলোচনাৰ প্ৰয়োজন। জনজাতিসকলৰ বিয়বগী পুথি এখন সংকলনৰ কাৰণে সাহিত্য সভাই এটা পুৰস্কাৰ ঘোষণা কৰাটো বৰ্ত্তমান সময়ৰ পৰিস্থিতিলৈ চাই বৰ সমীচীন হৈছে। অসমীয়া জাতিৰ কলেবৰ কেনেকৈ পৰিপূৰ্ণ হল এই বিষয়ে সাহিত্য সভাৰ সপ্তম অধিবেশনত স্বৰ্গীয় লক্ষ্মীনাথ বেজবৰুৱা ডাক্তৰীয়াই

কোৱা কথাখিনি চিৰকাল মনত ৰাখিব লগীয়া,— “নানা দেশৰ নানা জাতিৰ নানা পৰিয়ালৰ আৰ্য্য অনাৰ্য্য মানুহ অসমলৈ আহি অসমত দীৰ্ঘকাল বাস কৰি অসমীয়া হৈছিল। আৰু এইদৰেই পিচৰ কালডোখৰতো, আন কি আজিলৈকে, অসমীয়া জাতিৰ বৰজালখন গোথা হৈ আহিব লাগিছে। কনৌজীয়া, হিন্দুস্থানী, পঞ্জাবী, বঙ্গালী, উড়ীয়া, নেপালী, গুজৰাটী আদিৰ পোহ পৰি অসমীয়া জাতিৰ কলেবৰ দিনকদিনে বৃদ্ধি হোৱাটো কোনে নাজানে ?• কত বিজয়ী আহোম বংশৰ মানুহ, কত চিংকোঁ, মৰাণ, নগা, মিকিৰ, মিৰি, ডকলা, গাৰো লাহে লাহে হিন্দুধৰ্ম্ম আৰু হিন্দুৰ প্ৰভাৱৰ ভিতৰলৈ আহি কোচ, কেওট আদি জাতিৰ ভিতৰত সোমাই চিন-নাইকিয়া হৈ একেবাৰেই অসমীয়া হিন্দু হৈ অসমীয়া জাতিক হুৰ্ট-পুৰ্ট বলিষ্ঠ কৰিছে, তাৰ সীমা-সংখ্যা নাই; এইদৰে মুছলমানৰ অসম আক্ৰমণৰ কালৰ পৰা অনেক বিদেশী মুছলমান আহি অসমত বাস কৰি অসমীয়া জাতিৰ সংখ্যা আৰু বল বৃদ্ধি কৰিব লাগিছে।” মহাপুৰুষ শঙ্কৰদেৱৰ উদ্ভাবিত আৰু প্ৰচাৰিত ভাগৱতী ধৰ্ম্মৰ মূঢ় নিমন্ত্ৰণত জনজাতিসকল কেনেকৈ অসমীয়াৰ বুকুত চিৰকাললৈ লীন হৈ পৰিছে তাৰ কাহিনী অতি উদাৰতা-সম্পন্ন, শিক্ষাপ্ৰদ আৰু উদগনিমূলক।

পণ্ডিতসকলে শ্ৰীমন্ত শঙ্কৰকে কেন্দ্ৰ কৰি অসমীয়া সাহিত্যৰ কেবাটাও যুগ নিৰূপণ কৰিছে, আৰু সেই বিষয়ে যথেষ্ট গৱেষণাও চলিছে। তাৰ পুনৰ্জন্ম কৰি অভিভাষণ দীৰ্ঘলীয়া কৰাৰ অভিপ্ৰায় আমাৰ নাই। ৰাজনৈতিক দৃষ্টিভঙ্গিৰে চালে

এই সাহিত্যক দুই যুগত ভগাব পাৰি ; প্ৰথম—স্বাধীনতা যুগৰ সাহিত্য ; আৰু দ্বিতীয়—পৰাধীনতা যুগৰ সাহিত্য । স্বাধীনতা যুগৰ সাহিত্যৰ কাল ঊনবিংশ শতাব্দীৰ আদিছোৱালৈকে ; আৰু পৰাধীনতা যুগৰ সাহিত্যৰ কাল অসমত বৃটিছ শাসনৰ ছ-কুৰি বছৰ । ১৯৪৭ চনৰ পৰা স্বাধীনতা যুগৰ সাহিত্যৰ পুনৰ অৱতাৰণা হৈছে । স্বাধীনতা যুগৰ অসমীয়া সাহিত্যৰ লক্ষণ হৈছে বাধামুক্ত প্ৰবাহ, আৰু পৰাধীনতা যুগৰ সাহিত্যৰ বিকাশত অহোৰহ প্ৰতিবন্ধক ।

স্বাধীনতা যুগৰ অসমীয়াৰ জাতীয়-আদৰ্শ কেশাৰিমান বাক্যত ভালকৈ ফুটি ওলাইছে,—

মোগলক কৰভাৰ দিব লগীয়া হোৱাত স্বৰ্গদেৱ চক্ৰধ্বজ-সিংহই সিংহাসনত বহি গৰ্জি উঠিছিল,—“বঙ্গালৰ অধীন হৈ থকাতকৈ মৰণেহে যুগুত ।”

হাজোৰ সমীপবৰ্তী গাওঁবোৰত মোগলৰ সৈন্য বিয়পি পৰাত বীৰবৰ লাচিত বৰফুকনে আক্ষেপ কৰি কৈছিল,—“মই ফুকনৰ দিনতে দেশৰ এনে দশা হল ! মোৰ বজা বন্ধা হব কেনেকৈ ? মোৰ বাইজ বন্ধা হব কেনেকৈ ? পাচলৈকো বা বন্ধা হব কেনেকৈ ?”

.মোগলৰ অধীনত থকা বঙ্গদেশ আক্ৰমণ কৰি কৰতোয়া নদীলৈকে বিস্তৃত হৈ থকা প্ৰাচীন কামৰূপ ৰাজ্যৰ পুৰণা সীমা উদ্ধাৰৰ মানসে স্বৰ্গদেৱ কপ্ৰসিংহৰ প্ৰস্তাৱ সমৰ্থন কৰি ডাঙ্গৰীয়া-সকলে কৈছিল,—“কৰতীয়া-গঙ্গা সীমা কৰি আমাৰেহে ৰাজ্য, আমি মনকাণ নিদিবৰ দ্বাৰাইহে শত্ৰুৱে লৈছে । বজা হলে

তাৰ শত্ৰুক মাৰি আপোনাৰ সীমানা ৰাখি ৰাজ্য লবনেসে যোগা। স্বৰ্গদেৱৰ পূৰ্বে পুলিন ৰজাদেৱে তেজ-শক্তিৰ বলে ৰজামাটি চড়াই কৰতোয়া গজাত ধাণ্ডা পখালি গৈছে।”

স্বৰ্গদেৱ লক্ষ্মীসিংহ ৰজাৰ দিনত কীৰ্ত্তিচন্দ্ৰ বৰবৰুৱাই এবাৰ কৈছিল,—“ক্ষত্ৰিয়ৰ ধৰ্ম্ম, শৰীৰ থাকে মানে যুদ্ধ কৰিব। জয় লভিলে ৰাজ্যভোগ হয়, যুদ্ধত পৰিলে স্বৰ্গভোগ হয়। শৰীৰৰ লগত কাতৰ হলে পৰলোকলৈকো পাপ হয়, ইহলোকতো পৰাধীন হয়, লোকৰ আচ্ছাত প্ৰৰ্ভক্তি অনেক ভয় লাজ ক্লেশক পায়। মৃত্যু বাঞ্ছা কৰি থাকিব লগা হয়, অতি কুংসিত দুখ।”

স্বাধীনতাৰ মৰ্মৰবাণী এইদৰে ভাৰতৰ কিমান জাতিয়ে বুজিব পাৰিছিল? বুজিব পাৰিলেও কিমানে তাক কাৰ্য্যত পৰিণত কৰিব পাৰিছিল?

স্বাধীনতাৰ বৰগছ অসমত পাতে-ফুলে জৰুমক হৈ ফুলিছিল। সেইবুলি অসমীয়াই পাবমাধিক আৰু মানসিক অৱদানত পিচপৰা জাতি নাছিল। প্ৰাচীন এথেনছবাসী নাগৰিকসকলৰ দৰে অসমীয়াৰ মাজতো মেধাশক্তি আৰু শৌৰ্য্য-বীৰ্য্য দুয়োৰে বিচক্ষণ সমাবেশ ঘটিছিল। অসমৰ স্বাধীনতা দিনৰ সাহিত্যলৈ দৃষ্টিপাত কৰিলে আমি স্তম্ভিত নহৈ নোৱাৰোঁ। এই সাহিত্য হিমালয় গিৰিৰ দৰে উচ্চ, পৰ্ব্বতীয়া নৈৰ দৰে কোবাল, আৰু বনৰ চৰাইৰ মাতৰ দৰে স্তৱদি। অসমত বিদগ্ধ পণ্ডিতসকলৰ আবিৰ্ভাব হৈছিল। চীন পৰিত্ৰাজক হিউয়েন-চাঙে অসমলৈ আহি ইয়াৰ মানুহৰ বিছাচৰ্চা আৰু স্মৃতিশক্তিৰ প্ৰশংসা কৰি থৈ গৈছিল। ৰজায়ে বিছাচৰ্চা কৰিবলৈ ভাল পাইছিল, আৰু

দূৰবিদেশৰ পণ্ডিত আৰু জ্ঞানী মানুহে অসমত আশ্ৰয় লাভ কৰিছিল। মহাৰাজ বড়ুপালৰ দিনতো কামৰূপৰ ৰাজধানী নানান পণ্ডিত আৰু কবিৰ দ্বাৰা অলঙ্কৃত হৈছিল। প্ৰাচীন ফলিবোৰৰ প্ৰশস্তিখণ্ডত বিবিধ কাব্যৰ কঙ্কাৰ শুনা যায়। এই কামৰূপত তন্ত্ৰ, স্মৃতি আৰু ব্যাকৰণ এই তিনি শাস্ত্ৰ নতুন ঠাচেৰে সংকলিত হয়। সৰ্বাতকৈ আনন্দৰ কথা যে মহাপৰাক্ৰমী যোদ্ধা বীৰ শুক্লধ্বজেও গীত-গোবিন্দ গ্ৰন্থৰ টোকা এখন প্ৰণয়ন কৰি থৈ গৈছে।

অতীত কামৰূপত পাণ্ডিত্যৰ প্ৰাচুৰ্য্য থকা সত্ত্বেও অসমীয়া গ্ৰন্থ ৰচনাৰ প্ৰমাণ অমান হাতত পৰা নাই। সেই যুগত ভাষা প্ৰকাশৰ ঘাই মাধ্যম আছিল সংস্কৃত ভাষা, তাৰ অধ্যয়ন আৰু আলোচনা ঘাইকৈ ব্ৰাহ্মণসকলৰ মাজতে আৱদ্ধ আছিল। নিজৰ ভাষাতো যে ৰচনা লিখিব পাৰি, আৰু সজ ভাৱ আৰু উপদেশ-মূলক আখ্যান যে সাধাৰণ মানুহৰ মাজত প্ৰচাৰ কৰিব লাগে, এই ধাৰণা আছিল বৈষ্ণৱ মণ্ড অভ্যুদয়ৰ লগে লগে। এই নতুন আদৰ্শক মহাৰাজ নবনাৰায়ণে পৰিষ্কাৰকৈ ভাষাবদ্ধ কৰিছিল এই বুলি—

“সম্প্ৰতিকে স্ত্ৰীয়ে শূদ্ৰে পঢ়িব বতনে।

কিছু শেষ ভৈলে পঢ়িবেক বিপ্ৰগণে ॥

এহি মতে পণ্ডিতসৰক বুলিলন্তু।

তেবে কলি যুগে শাস্ত্ৰ লোপ নহৈবন্তু ॥

ভাল বুলি প্ৰশংসা কৰিলা সৰ্বজন।

ভাগে ভাগে গ্ৰন্থ কৰিলেক নিবন্ধন ॥

সেই গ্ৰন্থ নিয়া সবে ৰাজ্যক দেখাইলা ।
 তাক চাই মহাৰাজা আনন্দক পাইলা ॥
 পণ্ডিত সবক পাচে কৰিলা সন্মান ।
 ধন বত্ৰ বস্ত্ৰ অলঙ্কাৰ দিলা দান ॥
 সমস্তক পঢ়াইলন্তু কৰিয়া দণ্ডিত ।
 স্ত্ৰী শূদ্ৰ আদি সবে ভৈলন্তু পণ্ডিত ॥”

মৌখিক প্ৰচাৰৰ বাহিৰেও দেশজ ভাষাত লিখা ৰচনাৰ সহায়েৰে জ্ঞান বিস্তাৰ কৰি সৰ্বসাধাৰণকে সদাচাৰী আৰু ভগবৎ-পৰায়ণ কৰিব লাগে,—এয়ে আছিল বৈষ্ণৱ ধৰ্মৰ আদৰ্শ। এই আদৰ্শৰ প্ৰেৰণাত অসম দেশত প্ৰাচীন ৰামায়ণ মহাভাৰত পুৰাণ উপপুৰাণ আদি সংস্কৃত গ্ৰন্থৰ উভৈনদী ভাঙ্গনি প্ৰস্তুত হল, আৰু তাৰ কোনো কোনো কাহিনীৰ আশ্ৰয় লৈ কবিসকলে নাট আৰু উপাখ্যান লিখিবলৈ ধৰিলে। গ্ৰন্থ ৰচনাৰ বাট মুকলি হৈছিল ঘাইকৈ দুটা কাৰণত,—কবি আৰু পণ্ডিতসকলক পোহপাল দিছিল ৰজা আৰু বিষয়াসকলে, আৰু কিছুমানে সত্ৰ-সভাৰ আশ্ৰয়ত থাকি গ্ৰন্থ ৰচনা কৰিছিল। আজিকালি মানুহে কোনো পণ্ডিতক কয়,—“অমুক বিষয়ে আপুনি এখন গ্ৰন্থ লিখিব লাগে।” কিন্তু লিখাৰ সজুলি মাল-মচলাৰ ব্যৱস্থা হলে কোনেও নিদিয়, আৰু গ্ৰন্থকাৰে পোহপাল গৈ পুথি ৰচনাত কেনেকৈ একাগ্ৰপতীয়াতকৈ লাগিব তাৰ বিহ্বলিত্ব কোনেও চিন্তা নকৰে। আগৰ দিনত কোনো পণ্ডিতক গ্ৰন্থ লিখিবলৈ দিয়াৰ লগে-লগে তেওঁৰ পোহপালৰ বন্দোবস্ত কৰা হৈছিল। মহাৰাজ নবনাৰায়ণে কবিৰ ৰামসৰস্বতীক মহাভাৰত

ভাস্কৰবলৈ আদেশ কৰাৰ সময়ত কবিক মাটি-বৃষ্টি দাস-দাসী উপহাৰ দি অন্ন আৰ্জ্জোৱাৰ পৰা চিন্তাৰহিত কৰি দিছিল, আৰু গৰুৰ গাড়ীৰে দামে-দামে পুস্তক কবিৰ ঘৰলৈ পঠিয়াই দিছিল।

অসমৰ স্বৰ্গদেৱৰ চ'ৰাত বিদগ্ধ পণ্ডিতবৃন্দই শাস্ত্ৰ সাহিত্য আলোচনা কৰিছিল। তেওঁলোকৰ হতুৱাই ৰজা আৰু কুঁৱৰী-সকলে গ্ৰন্থ ৰচনা কৰাইছিল। দুগ্ৰন্থ আৰু শকুন্তলাৰ কাহিনীত প্ৰেমিকপ্ৰবৰ শিৱসিংহ মহাৰাজে নিজৰ প্ৰণয়-কাহিনীৰ প্ৰতি-বিশ্ব পোৱাত কবিৰাজ চত্ৰ-বৰ্তীৰ হতুৱাই কালিদাসৰ শকুন্তলা নাটকৰ আখ্যানভাগ অসমীয়া ভাষাত যুগুত কৰায়। ৰাজেশ্বৰ-সিংহ মহাৰাজৰ পুত্ৰ চাকসিংহ দুৱৰাজ আৰু তেওঁৰ পত্নী প্ৰেমদা সুলভীৰ দাম্পত্য জীৱন মধুময় কবিনৰ নিমিত্তে কবিশেখৰ ভট্টাচাৰ্য্যই হৰিবংশ নামে এখনি আদিবসাক্ষক পদ্মগ্ৰন্থ ৰচনা কৰে। খেনো খেনো ৰজাই নিজে নাটক আৰু গীতপদ ৰচনা কৰিছিল। ডাঙৰীয়া, ফুকন, বৰুৱা আদি বিষয়াসকলৰ চ'ৰাতো পণ্ডিত কাকতী আছিল, তেওঁলোকেও বহুবিধ গ্ৰন্থ ৰচনা কৰি থৈ গৈছে। ইয়াৰ বাহিৰেও সত্ৰসমূহৰ নাম-প্ৰসঙ্গ, নামঘৰৰ নৃত্য-গীত-ভাৱনাৰ জৰীয়েতে অসমীয়াৰ মাজত প্ৰাচীন সংস্কৃত সাহিত্যৰ গোটেইখিনি উপাদেয় সম্পদ প্ৰচাৰিত হৈছিল সূত্ৰাৰ্য্য পৰিমাৰ্জ্জিত অসমীয়া শব্দভণ্ডাৰ সহায়েৰে। ইয়াৰ ফলত নিৰক্ষৰা আইসকলে হাত চাপৰি বাই গাবলৈ পাৰিছিল,—

“এ হৰি এ, কুন্তীৰ তনয়।

যুদ্ধ কৰি জিৰাইলন্ত বীৰ ধনঞ্জয় ॥”

“মাধৱৰ বজ্জা দুয়ো চৰণে ধৰিয়া ।
হৰিনাম বস পিঠোঁ আঁজলি ভৰিয়া ॥”

“কালোজল কলীয়া সৰ্পে আছে বেৰিয়া,
কিকৈ হল ভৱনদী পাৰ ।
নৰসিংহ ৰূপ ধৰি হিবণ্যক বধ কৰি
গকুলত কৃষ্ণ অৱতাৰ ॥”

এনে সবল স্ক্ৰক্ৰিপূৰ্ণ ভাষা স্বশিক্ষিতা আইসকলৰ মুখে
শ্রান ক'ববাত ওলায় নে ?

এই যুগত, ৰামায়ণ মহাভাৰত পুৰাণ আদিৰ কথা আমাৰ
দেশত ইমান ৰাষ্ট্ৰ হৈ পৰে যে সাধাৰণ অশিক্ষিত খেতিয়ক
মানুহেও হিন্দু দেৱ-দেৱতাৰ মহিমা আৰু মহাকাব্য পুৰাণৰ
কাহিনীবোৰ জানিবলৈ ধৰে। এনে বিস্তৃত জনশিক্ষা বোধ
কৰোঁ ভাৰতৰ কোনো ৰাজ্যত হোৱা নাছিল। মাথোন
ইউৰোপৰ বিগেইছেনছৰ যুগত এই সৰ্বব্যাপী জনশিক্ষাৰ
আভাস পোৱা যায়, যাৰ ফলত সামান্য ৰণৱায়ো মহাবীৰ
আলেকজেণ্ডাৰৰ কথা আলোচনা কৰিবলৈ সক্ষম হৈছিল। এই
জনশিক্ষাই অসমৰ প্ৰজাক স্ক্ৰক্ৰিপূৰ্ণ আৰু পৰিমাৰ্জিত কৰি
ধৈ গৈছে। অসমত নামকীৰ্ত্তনৰ মহিমা শুনি আতঙ্কিত হৈ
ৰাজপুতনাৰ পৰা অম্বৰাধিপতি ৰামসিংহলৈ তেওঁৰ মাক আৰু
বৈণীয়েকে সতৰ্কবাণী লিখি পঠিয়াইছিল,—“আমি শুনিছোঁ
সিদেশত নামকীৰ্ত্তন অনেক প্ৰকাশ হৈ আছে। এনেদেশ
মাৰিলে তাৰ পৰিণাম কি হ'ব তুমি জানা। এই দেশ মাৰি

মৌৰজুমলাই কিমান দিন ধাবলৈ পালে ? তেওঁ নিজৰ ঠায়ে উভতি নাপালেহি । গতিকে ইয়াকে দেখি যি ভাল পোৱা কৰিবা ।”

অসমৰ বৈষ্ণৱ সাহিত্যত হৰিনামৰ মাহাত্ম্য আৰু তাৰ লগে লগে প্ৰবল আধ্যাত্মিকতা আৰু সদাচাৰৰ প্ৰয়োজনীয়তাৰ বাণী ঘোষিত হৈছে । এই সাহিত্যৰ গুৰু অংশ বিশেষ চকুত লগা । ভক্তপ্ৰবৰ ভট্টদেৱৰ ‘কথা-গীতা’ আৰু ‘কথা-ভাগৱত’ অসমীয়া গুৰু-সাহিত্যৰ অম্পুকগীয়া সম্পত্তি । সেই কালত এনে উচ্চ গুৰু ৰচনা ভাৰতৰ অতি কম ভাষাতহে পোৱা গৈছিল বুলি পণ্ডিতসকলৰ মত । বৈষ্ণৱ সন্তসকলৰ চৰিত্ৰ পুথিও বিশেষ আদৰৰ বস্তু । অসমৰ সকলো সন্ত-মহন্তৰ উৎপত্তি-কাহিনী লৈ কদ্ৰসিংহ স্বৰ্গদেৱৰ দিনত দক্ষিণপাটৰ শিষ্য গোবিন্দদাস নামে এজন ভক্তই ‘সন্ত-সম্প্ৰদা’ নামে এখন গ্ৰন্থ লিখিছিল । তাত ধৰি কথাকাৰিৰ বৰ্তমান যুগৰ ভাৱধাৰাৰ লগত আচৰিতৰূপে মিল । মহাপুৰুষ শঙ্কৰদেৱৰ জীৱন আলোচনা কৰোঁতে গোবিন্দদাসে লিখিছে,—

“পাচে কুন্তমৰ ভাৰ্যা সত্যসন্ধ্যা আইৰ গৰ্ভে শুভ তিথি শুভ দিনে শুভ লগ্নে শ্ৰীশঙ্কৰৰূপে হৰি অৱতাৰ হলা । যাতো সংসাৰী জীৱক হৰি ভক্তি প্ৰচাৰ কৰি মোক্ষ দিলা । এতেকে দেবজ্ঞসবে জাতকোষ্টি কৰিলা । গুপ্তনাম শ্ৰীগঙ্গাধৰ হৈলা, যাতো গৰ্ভধান সময়ত মহাদেৱ ৰহিবাৰ স্বপ্নত মাতৃত স্থান খুজিলা, এতেকে পিতৃ-মাতৃ গঙ্গাধৰ হেন বুলিলা, লোকত শঙ্কৰ নাম প্ৰখ্যাত কৰিলা । ভবিষ্যত পুৰাণত শঙ্কৰ বাহুদেৱ অংশ

হেন শব্দৰে পাৰ্ব্বভীত কহিছে, আৰু সেই কালৰ লোকে ঠাই ঠাই ঈশ্বৰ শক্তি দেখিলা, তাক বংশাবলীত বৰ্ণনা কৰিছে। বাড়ক মন্দি লোকৰ ভয় দূৰ কৰিলা। চিহ্নযাত্রা কৰি লোকক ঈশ্বৰভাৱ দেখায় হৰিত শৰণ কৰিলা। টেমনীয়া বান্ধি লোকৰ দুখ দূৰ কৰিলা। পণ্ডিতসৱকো বাদে জিনি গীতা ভাগবত শাস্ত্ৰান শৰণ ভজন ভক্তি লোকত প্ৰচাৰ কৰিলা। ভাগৱত শ্লোক ভাঙ্গি পদ-পয়াৰ নাট-গীত ভটিমা গুণমালা লীলামালা এৱমাদি গ্ৰন্থসৱ কৰি লোকসৱক হৰিত দৃঢ়মতি কৰাইলা।

“এতেকে তাক শূদ্ৰ বুলি যি অমান কৰে সি অৱশ্যে অধোগতি যাইব। শিশুপালে গোপৰ ছৱান বুলি অসূয়া পৰক্ৰিয়া কৰি বাজসভাত অনেক নিন্দা বুলিলা, আপোনাৰ আয়ু-শ্ৰী নাশ কৰিলা। যেহেন শিলাত মুষ্টি হানিলে আপুনি দুখ পায়, তেমনে সন্তক নিন্দিলে আপুনি অধোগতি যায়।

“বুলিবা যদি ঈশ্বৰ হয় তেনে অনিত্য শৰীৰ কিয় ধৰা ? তাক কওঁ শুনা,—ব্ৰহ্মাৰ কি বিভাগ আছে ? এতেকে কাৰ্য্যৰ নিমিত্তে শূক্ৰবাদি জন্মও ধৰে। তেবে কি ঈশ্বৰ নোহে ? শূদ্ৰ-কুলে জাত হৈবাৰ অভিপ্ৰায় আছে। সত্যযুগে হৰিভক্তিৰ পথ কেৱলে ব্ৰাহ্মণে মাত্ৰ ৰাখিলা। ই তিনি জাতিয়ে ৰাখিব নাপাৰিলে। ত্ৰেতাযুগত খেত্ৰিয় ব্ৰাহ্মণ দুয়ো ৰাখিলে। দ্বাপৰত কেত্ৰিয়ে বৈশ্যে ৰাখিলে। কলিযুগত ই তিনি জাতিয়ে হৰি-ভক্তি ৰাখিতে নাপাৰিলে। বেদৰ বশ্যকৰ্ম্মে বন্ধ হৈল। শূদ্ৰসৱ হৰিভক্তি-পাত্ৰ হৈল। আৰু দ্বাদশ শব্দ শ্ৰীভাগৱতত কহিছে

এতেকে শূদ্ৰকুলে অৱতৰি আচাৰ্য্য হুয়া হৰিভক্তি প্ৰকাশ কৰিলা, আৰু হৰিভক্তিয়ে জাতি অজাতি নবাচে। ভক্তিমন্ত্ৰ হলে বিপ্ৰতো কৰি চণ্ডাল গৰিষ্ঠ হয়। সপ্তম স্কন্ধত প্ৰহলাদে নৃসিংহৰ আগে বুলিছা,—‘ভক্তিমন্ত্ৰ হলে অশ্ৰুজো আচাৰ্য্যৰ যোগ্য হয়।’ মহাতপস্বী শৌনকাদি মুনিসৰে শুকক গুৰু মানি উচ্চাসন দিয়া মধ্য কৰি শ্ৰীভাগৱত শুনিলা। শ্ৰীগুৰুদেৱে দেৱঋষি, ব্ৰহ্মঋষি, বাজঋষি সভাত থাকি তেওঁ আত্মনি উদ্দেশি ঋষিসৱৰ আগে ভাগৱত, কহিবে বুলিলা। এতেকে ভক্তি ভৈলে সকল গুণৰ পাত্ৰ হয়।

“শ্ৰীশঙ্কৰো পূৰ্ণ সান্নাতে ঈশ্বৰ। এতেকে তাক পৰম গুৰু মানি হৰি-গুণ শ্ৰৱন-কীৰ্ত্তন কৰা। ইদেহত পূৰ্বে লোকসনে কাক হৰি বোলে হৰিকথাও নাজানিলে, অশু দেৱ-দেৱীক ভজিল, কতোসৰে বৌধমতে প্ৰৱৰ্ত্তিল। আবে শঙ্কৰ অৱতাৰ বৰদ্বাৰা বেহাৰত সত্ৰ কৰিলা, ভক্তি-বত্ৰু থাপিলা, সেই ভক্তি-বত্ৰু সন্তসৰে বেসাই সবেদেশ পৰিপূৰ্ণ কৰিলা। হেনয় কৃপালু শঙ্কৰ মই কোটিবাৰ প্ৰণাম কৰোঁ।”

বংশীগোপালদেৱৰ বিষয়ে গোবিন্দদাসে কি কৈছে শুনক,—
 “পাচে গোপালে বিবাহ নকৰি ব্ৰহ্মচাৰী হৈল। একেসন্ধ্যা স্নাতপ তণ্ডল অন্ন ভুঞ্জিলা, মৎস মাংস উষুৰা বৰ্জিলা, দেহত অভিমান এৰিলা, ভূমিত বস্ত্ৰ পাৰি শয়ন কৰিলা, দুয়ো বেলা স্নানিলা, বিষয়ক তুচ্ছ হেন দেখিলা, সদায়ে অভিমান এৰিলা, সদায় হৰিনাম কীৰ্ত্তন কৰিলা, স্ত্ৰী নাচাহিলা, অসন্তু সমে আলাপ নকৰিলা, মোনে বহিলা, ত্ৰেখা বাক্য নুবুলিলা।”

দেৱগোপালৰ বিষয়ে গোবিন্দদাসে আৰু কৈছে,—

“ধোঁয়ালোৰ বেলাৰ শাখাত এক ব্ৰাহ্মণে শ্ৰীশঙ্কৰৰ মূৰ্ত্তি মদন-
গোপালক পাই দেৱগোপালক নিয়া দিলা। গোপালে পৰম
হৰিষে ঠাকুৰসমে একে আসনত খেয়া সেৱা কৰিলা। সেইদিনা
হস্তে দেৱ গোৱালৰ সম্পদ হৈলা, তথাপি তাত কিঞ্চিত্ত প্ৰিয়
নাছিল, যাতো সম্পদক মহন্তে আপদ হেন মানে, মূঢ় জনেহে
আনন্দ মানে। এমন সম্পদ পাই ঢকুৱা পাৰি বসিলা, ভাল বস্ত্ৰ
পৰিধান নকৰে, মিষ্ট ভ্ৰব্যকো ভোজন নকৰে, স্ত্ৰী-সুৱৰ্ণকো
চক্ষুৱে নাচাহে। ৰাত্ৰি ভৈলে দীঘে-প্ৰস্থে চতুৰ্থ হাতত মশৰিক
তৰি নিদ্ৰা আসে বুলি মাটিত বসি মালাজাপা কৰি থাকে। হেন
দেৱ গোপাল সম সাধু পূৰ্বেও নাছিল, পাচত লাগিও নহৈবা।”

গোবিন্দদাসৰ ‘সন্ত-সম্পদাৰ’ পৰা দীঘলীয়া টোকা মাতি
শুশ্ৰুৱাত আপোনালোকে মোক কমা কৰিব। মহাপুৰুষ
শঙ্কৰদেৱৰ দ্বাৰা হৰিভক্তি প্ৰচাৰ, ভক্তিমন্ত্ৰ হলে শূদ্ৰ আৰু
চণ্ডালৰো গৰিষ্ঠ আসন লাভ, ব্ৰহ্মচাৰী দেৱগোপালৰ কঠোৰ
সান্নিক জীৱন,—ইয়াৰ মূলভেদই হৈছে অসমৰ বৈষ্ণৱ ধৰ্ম্মৰ
বাণী, সেই বাণীৰ অমৃতবস অসমীয়াই আঁজলি ভৰি পিবলৈ
ভাল পায়,—তেও তেওঁলোকৰ নানুৱায়। জড়বাদী সংসাৰত
“সৰ্বৈ গুণাঃ কাঞ্চনমাশ্ৰয়ন্তি,” অৰ্থাৎ ধন হলেহে মানুহ সৰ্ব-
গুণবন্ত হয়, এই মন্ত্ৰ প্ৰচাৰিত হৈছে; অসমীয়াই কিন্তু কৈছিল,
—“ভক্তি ভৈলে সকল গুণৰ পাত্ৰ হয়।” এই আদৰ্শক
সাৰোপিত কৰি মন্য অসমীয়া জাতিৰ চিৰকল্যাণ অৱশ্যস্তাৰী,
তেওঁলোকৰ পৰিহানি কেতিয়াও সংঘটিত নহয়।

স্বাধীনতা যুগৰ অসমীয়া সাহিত্যত এটি বিশিষ্ট অঙ্গৰ বিষয়ে এইধিনিতে অলপ উল্লেখিত উচিত। বৈষ্ণৱ সাহিত্যত অসমীয়াৰ আধ্যাত্মিকতাৰ পূৰ্ণ বিকাশ হৈছে। কিন্তু জগতৰ ঘাত-প্ৰতিঘাতত বিকাশ হোৱা মনোবৃত্তি লিপিবদ্ধ হৈ আছে অসমৰ বিপুল ৰজাঘৰীয়া সাহিত্যত। যি কালত ভাৰতৰ অনেক ৰাজ্য পৰাধীন অৱস্থাত আছিল সি কালত অসমত স্বাধীনতাৰ বিজয় নিচান উৰিছিল। এই স্বাধীনতাক অটুট ৰাখিবৰ কাৰণে দেশৰ শাসনকাৰ্য্য সূচাকৰূপে পৰিচালনাৰ ব্যৱস্থা কৰিবলৈ অসমীয়া জাতি বাধ্য হৈছিল; তাৰ হস্তে ইয়াত নানান বিষয়ৰ লাগতিয়াল গ্ৰন্থ লিখাৰ আৱশ্যক হৈছিল, তেনে আৱশ্যকতা পৰাধীন জাতিয়ে অনুভব নকৰে, কাৰণ পৰাধীনতাৰ যুগত শাসনৰ জটিল সমস্যাবোৰৰ সমাধান কৰে ভিনদেশী বিজ্ঞেতাৰ্হী, পৰাভূত জাতিৰ মানুহৰ পক্ষে সেই সমস্যাবোৰ “ধায়নে কাণত পিন্ধে” এনে অগোচৰ বিধৰ। অসমৰ ৰাজ-নৈতিক সমস্যাবোৰৰ সমাধান ইয়াৰ বিপুল বুৰঞ্জী সাহিত্যত চিৰকাললৈ লিপিবদ্ধ হৈ আছে। অকল ৰজা আৰু মন্ত্ৰীকে লৈ ৰাজকাহিনী গঠিত হব নোৱাৰে। তাত দেশৰ অৱস্থা, প্ৰজাৰ মনোভাৱ, নানা সময়ত জাতীয় পৰিস্থিতি—এই সকলোবোৰৰ আভাস বুৰঞ্জী সাহিত্যত পোৱা যায়। অসমৰ বুৰঞ্জী সাহিত্যই অসমৰ বাহিৰে ভাৰতৰ ইতিহাসতো পোহৰ পেলাব পাৰিছে। অসমৰ ওচৰত থকা কাছাৰ, জয়ন্তা আৰু ত্ৰিপুৰাৰ বিশ্বাসযোগ্য সমসাময়িক বুৰঞ্জী অকল অসমীয়াই মাথোন ৰক্ষা কৰিছে।

ৰাজ-ৰাজোৱানৰ কথা-বাৰ্ত্তা লেন-দেনৰ বাহিৰেও আগৰ

দিনৰ বুৰঞ্জী সাহিত্যই অসমীয়াৰ উচ্চ মনোবৃত্তিৰ আভাস দিছে। তাৰে গোটাচেৰেক দৃষ্টান্ত তলত দাঙ্গি ধৰিলোঁ।—

ৰজা যদি আত্মসুখত নিমগ্ন হৈ থাকে তেন্তে তেওঁৰ ৰাজ্য অতি শীঘ্ৰে ধ্বংসৰ বাটলৈ আহে। মোগল সম্ৰাট হুমায়ুন বাদশ্বাহৰ অসংখ্য বিশ্বাসী কৰ্মচাৰী আছিল, তথাপি তেওঁ নিজৰ দোষত ৰাজ্য এৰি পলাতকভাৱে দেশ-দেশান্তৰে ফুৰিবলৈ বাধ্য হৈছিল। ইয়াতে দুখ কৰি পাবশ্বাহ বাদশ্বাহে হুমায়ুনক গৰিহণা দি কৈছিল,—“এনে চাকৰ থাকোঁতেও দিল্লীৰ পৰা তই কিয় পলাই আহিলি? দিল্লী হেন জেগাত তই তিনি পিৰীৰ পাদশ্বা, তোৰ আগত তই মৰ বুলিলে অলপকৈ হলেও লাখ লোক মৰিলহেঁতেন তোৰ নিমিত্তে। আপোনাৰ সুখ-দুখৰ ইচ্ছা কৰিহে বাদশ্বাহী কৰিলি। ৰাজ্যৰ সুখ-দুখৰ বিচাৰ নলৈছিলি। অলপ সূত্ৰ হলেও লোকজনৰ মন বিগৰি গ’ল। এতেকে ই কথাটো যাৱত দিল্লী তাৱত থাকিল, মুছলমান কুলটো হাঁহিয়াত হল।”

এইদৰে, মীৰজুমলাই গড়গাওঁ পাওঁ পাওঁ হওঁতে অসমৰ স্বৰ্গদেৱ জয়ধ্বজসিংহই ৰাজধানী এৰি পৰ্ব্বতলৈ পলাই যায়। বাটত পোহাৰীয়ে লগ পাই স্বৰ্গদেৱক এই বুলি বিকৰ্ণনা কৰিছিল,—“স্বৰ্গদেৱ, তুমি ৰং-আনন্দতহে মন দিলা! এই পোন্ধৰ বছৰে যদি দিব লগা ঠাইত পোন্ধৰ চপৰা মাটি দিলাহেঁতেন তেন্তে তোমাৰ কিয় এনে অৱস্থা হব?”

স্বৰ্গদেৱ জয়ধ্বজসিংহই দেশাহৰেকৰ লগত গোপনে বোৰা-বোৰা কৰাত ভনীয়েক আইকুঁৱৰীদেৱে স্বৰ্গদেৱক এই বুলি

বিকৰ্ণনা কৰিছিল,—“পৃথিবীৰ ওপৰত স্বৰ্গদেৱ হৈছে, মোৰ বাই
তোৰ জেশাহৰেব, তেওঁ যে এনে কৰ্ম কৰ, লাজ-কাজ ধৰ্ম-
মৰ্যাদা ক’ত থলি ?”

অসমৰ কেবাজনা কোঁৱৰ কোচ বজা নবনাবায়ণৰ তাত
ওলৰূপে বন্দী হৈ আছিল, তেওঁলোকৰ প্ৰত্যেকৰে যুৱত অৱস্থা,
সংসাৰৰ নিয়মমতে তেওঁলোকৰ এই বয়সত নবা-তিকতাৰ সৈতে
ঘৰ-গৃহস্থী কৰি খোৱাৰ সময়। সেইদেখি চিলাৰায়ৰ পটেশ্বৰী-
সকলে গিৰিয়েকক কলে—“অসম বজাৰ চাৰিটা কোঁৱৰ আনি
বন্দী কৰি থৈছা। ইহঁতো ৰূপে-গুণে যুবা অৱস্থা হৈছে।
এতেকে ইহঁতক স্বদেশলৈ বিদায় দিয়ক।” পটেশ্বৰীসকলৰ
অনুবোধ মতে কিবা এটা চেলু উলিয়াই বন্দী কোঁৱৰ কেজনক
অসমলৈ পঠিয়াই দিয়া হল।

শৰাইঘাটৰ যুদ্ধৰ দিনা সেনাপতি লাচিত ফুকন নবীয়া
পৰাত উস্তৰ পাৰৰ এভাগ সৈন্যই যুদ্ধজয়ৰ আশা এৰি বগধলী
এৰি যাবলৈ উপক্ৰম কৰিছিল। এনে অৱস্থা দেখি নবা
হাজৰিকা নামে সেনাপতি এজনে অশুক্ৰান্তত স্বৰ্গদেৱৰ শৰণ দি
বাইজৰ কালে চাই চিঞৰি কলে,—“ৰাজ্য অই, সূগীয়া কাঁহীত
বিহ চালিব খুজিছ যদি ভাগ।” অসমীয়াৰ স্বাৰ্থত জলাঞ্জলি দি
কোনোবাই দেশৰ অনিষ্ট সাধিবৰ উত্তম কৰিলে অসমীয়াই
যেন তেওঁক নবা হাজৰিকাৰ কথাষাৰি সোৱঁবাই দিয়ে,—
“ঐ, সূগীয়া কাঁহীত বিহ চালিব খুজিছ যদি ভাগ।”

উচ্চ মনোবৃত্তি আৰু ঐকান্তিক দেশপ্ৰেমৰ বতাহ-পোহৰ
নাপালে স্বাধীনতা-বৃক্ষ কেতিয়াও জীয়াই থাকিব নোৱাৰে।

সেই মনোবৃত্তি আৰু দেশপ্ৰেমৰ দৃষ্টান্ত অসমীয়াৰ অতীত কাহিনীত অগণন ভাৱে সিঁচবতি হৈ পৰি আছে।

বুৰঞ্জীৰ বাহিৰেও এইবোৰৰ বিষয়ে বজাৰৰ কাৰণে কিতাপ যুগুত হৈছিল,—ৰাজচৰাৰ নিয়মাৱলী, বিষয়াসকলৰ মৰ্যাদাৰ তাৰতম্য, আহোমৰ নানা কৈদৰ বিৱৰণ, ৰজাই বিয়া কৰা কণ্ঠাৰ বংশৰ পৰিচয়, গড় আৰু দুৰ্গ নিৰ্মাণৰ ব্যৱস্থা, ৰজাৰ নগৰ আৰু পুখুৰী দেৱালয় সজাৰ ব্যৱস্থা, ঘোৰাৰ প্ৰকাৰ আৰু চিকিৎসা, হস্তীৰ ব্যাধি আৰু চিকিৎসা, শেনৰ ব্যাধি আৰু চিকিৎসা, ৰজাৰ আগত দেখুওৱা খেল-ধেমালি। ধামটি ভাষাত লিখা প্ৰাচীন দণ্ডবিধি এখন দুমাহমানৰ পূৰ্বে আমাৰ দেখাৰ সৌভাগ্য ঘটিছিল। বানপানী, ভূইকঁপ, অগ্নিকাণ্ড, উঁই আদিৰ উপদ্ৰৱ আৰু মান-মৰাণৰ বিপ্লৱত যে আমাৰ কিমান গ্ৰন্থ লোপ পালে তাৰ ইয়স্তা নাই। তাৰ বাহিৰেও ইউৰোপৰ নানান গ্ৰন্থশালাত অসমীয়া পুথি ভালেমান সংৰক্ষিত হৈছে। অসমৰ বুৰঞ্জী আৰু পুৰাতত্ত্ব বিভাগে যুটীয়া মিউজিয়মৰ পৰা 'ত্ৰিপুৰা বুৰঞ্জী' পুথি আৰু 'ধৰ্মপুৰাণ'ৰ ফটোফেট কপি যুগুত কৰি আনিছে। এই মিউজিয়মতে বাৰস্কন্ধ ভাগৱতৰ এখন পুথি আছে। কোচবিহাৰ ৰাজভঁৰালতো ভালেমান অসমীয়া পুথি সংৰক্ষিত হৈছে। বিদেশী গ্ৰন্থালয়ত থকা পুথিবোৰ ক্ৰমান্বয়ে গোটাৰৰ সময় হল।

এতিয়া যিবোৰ প্ৰাচীন গ্ৰন্থ পোৱা যায় তাৰ সন্ত্ৰেদ ললে সকলোৰে বুজিব পাৰিব যে বিষয়-বস্তুৰ উৎকৰ্ষ আৰু বহুমুখী সৌষ্ঠৱত জগতৰ অতি কম সাহিত্যইহে অসমীয়া সাহিত্যক চেৰ

পেলাব পাৰিব। অসমীয়াই যাতে এই কথাৰাৰ হৃদয়ঙ্গম কৰিব পাৰে, যাতে তাৰ ফলত অসমীয়াৰ আত্মসম্মত বৃদ্ধি হয় আৰু অসমীয়াৰ প্ৰতি অনা-অসমীয়াৰ শ্ৰদ্ধা সৃষ্টি হয় তাৰ কাৰণে সাহিত্য সভাই ঐকান্তিক চেষ্টা কৰাটো যুক্তত।

অসমীয়াৰ স্বাধীনতা যুগৰ অৱসান হোৱাত অসমীয়া ভাষা আৰু সাহিত্যৰ ওপৰত মাধ-মাৰ পৰিল। সাহিত্যৰ পূৰ্ণপোষক বজা কুঁৱৰী বিষয়াসকল অন্তৰ্দ্ধান হল। তেওঁলোকৰ ঠাইত আহিল বিদেশী শাসকবৃন্দ আৰু দলে-দলে বিদেশী কৰ্মচাৰীসকল। অসমীয়া ভাষা যেন কোনো ভাষাই নহয়, ই মাধোন বঙ্গালীৰ অপভ্ৰংশ, আদালত পঢ়াশালীত এই ভাষাক প্ৰচলিত কৰাৰ কোনো সকাম নাই,—এই ধৰণৰ বুদ্ধি পোৱাত নতুন শাসকসকলে অসমীয়া ভাষাৰ মূলোচ্ছেদ কৰিবলৈ সাজু হল। তাৰ প্ৰতিবাদ কৰিছিল অসমত থকা আমেৰিকান মিছনেৰীসকলে আৰু কেজনমান দেশপ্ৰেমিক অসমীয়াই। বহুবছৰ আন্দোলনৰ পাচত অসমীয়া ভাষা স্বতন্ত্ৰ বুলি স্বীকৃত হল।

কিন্তু বিদেশীয়ে প্ৰৱৰ্ত্তন কৰা শিক্ষা-পদ্ধতি অনুসাৰে ভাৰতীয় ভাষা আৰু সাহিত্যত—তাৰ লগে লগে অসমীয়া ভাষা আৰু সাহিত্যত—কিবা যে মূল্যবান সত্তাৰ আছে এইটো কোনেও স্বীকাৰ নকৰিলে। বিশ্ববিদ্যালয়ৰ পৰীক্ষাবোৰত ভাৰতীয় ভাষাই যৎসামান্য ভাবেহে ঠাই পাবলৈ ধৰিলে। এনেহে অনুমান হল যেন মানবৰ চৰম উৎকৰ্ষ হৈছে ইউৰোপীয় সাহিত্যত, আৰু প্ৰাচ্যৰ সাহিত্য-সম্পদ আলমাবীৰ এটা থাকত আবদ্ধ কৰিব পাৰি। ভাৰতীয় ভাষা আৰু সাহিত্যক মানুহে ইমান

তলখাপৰ বুলি ভাবিবলৈ ধৰিলে যে গ্ৰামিক অনুন্নত যেই সেই কথাকে 'ভাৰ্ণেকুলাৰ' আখ্যা দিয়া হল, যথা, "তুমি যিখন মিটিং পাতিলা, বা তুমি যিটো বক্তৃতা দিলা, বা তুমি যিটো ঘৰ সাজিলা, সি বৰ ভাৰ্ণেকুলাৰ হ'লহে।"

কিন্তু এই আন্ধাৰ যুগত এজন মনীষীৰ আবিৰ্ভাব হল, তেওঁ হৈছে চাৰ আশুতোষ মুখাৰ্জী। তেওঁ যত্ন কৰি দেশজ ভাষাকো বিশ্ববিদ্যালয়ৰ ওৰ মহলালৈকে শৃঙ্খলাবদ্ধভাৱে অধ্যয়ন আৰু অধ্যাপনাৰ দিহা কৰিলে। সেই প্ৰচেষ্টাৰ সফল অসমীয়া ভাষা আৰু সাহিত্যলৈ ভোগ কৰিবলৈ পালে, আৰু অসমীয়াৰ সাহিত্যিক চেতনা পুনৰ জাগ্ৰত হল।

১৯৪৭ চনত ভাৰতৰ নতুন স্বাধীনতাৰ যুগ আৰম্ভ হৈছে। বিদেশীৰ প্ৰভুত্ব আঁতৰি যোৱাত ভাৰতীয়ই মুক্তকণ্ঠে মাত মাতিবলৈ ধৰিছে। ভাৰতৰ দেশজ সাহিত্যত যে ঐশ্বৰ্য্য-সম্পদ যথেষ্ট পৰিমাণে আছে সেই কথাৰ মানুহৰ মন আকৃষ্ট হৈছে। এই ভাষাত কি সমৃদ্ধি আছে তাক জানিবলৈ অশ্ৰু ভাষাভাষী পণ্ডিতৰ মাজত কোতূহল সৃষ্টি হৈছে। অসমীয়া সাহিত্যৰ বিষয়ে তেওঁলোকে আগেয়ে অলপ ইঙ্গিতহে পাইছিল, তেওঁলোকে মাত্ৰ জানিছিল যে অসমৰ গল্প সাহিত্য অতি প্ৰাচীন, আৰু অসমীয়া বুৰঞ্জীবোৰ ভাৰতীয় সাহিত্যৰ বিশিষ্ট সম্পত্তি। এতিয়া অসমীয়া সাহিত্যৰ বিষয়ে ভালকৈ জানিবলৈ পণ্ডিত-সকলৰ বৰ ধাউতি হোৱা দেখা গৈছে। বিসকলে মহাপুৰুষ শঙ্কৰদেৱ আৰু তেওঁৰ প্ৰৰক্ষিত ধৰ্ম আৰু সাহিত্যৰ বিষয়ে অলপ-অচপ জানিব পাৰিছে তেওঁলোকে আচৰিত হৈ কৈছে—

“অসমত এনে এজন বহুমুখী প্ৰতিভাসম্পন্ন সন্তপুৰুষ আৰু সমাজ-সংস্কাৰক জন্মিছিল, তেওঁৰ বিষয়ে ভাৰতীয়ই একো নাজানে, এইটো বৰ দুখৰ কথা।” এইদৰে অসম বুৰঞ্জীৰ চকুত লগা ঘটনাৰ অলপ মাত্ৰ আভাস পাই ভাৰতীয় পণ্ডিতসকলে অমূৰূপ মন্তব্য ব্যক্ত কৰিছে,—“অমূৰূপ বিষয়ে বা অমূৰূপ ঘটনাৰ বিষয়ে আমাক আৰু কওক।” তেওঁলোকে শুনিছে,—অসমৰ ঘৰে-ঘৰে বোৱনী শিপিনী, অসমীয়া তিকতাৰ কণ্ঠকুশলতা, আৰু অস্পৃশ্যতা মহাব্যাধিৰ মাৰাত্মক আক্ৰমণৰ পৰা অসমৰ প্ৰকাৰান্তৰে নিষ্কৃতি। অসমৰ বিষয়ে সকলো কথা জানিবলৈ ভাৰতীয়সকল আজি গ্ৰহণোন্মুখ হৈ আছে। এয়ে হৈছে অসমীয়াৰ পক্ষে সোণালি সুযোগ। বৈষ্ণৱ ধৰ্ম্মৰ বিস্তৃতিৰ যুগত বেনেকৈ উভৈনদী গ্ৰন্থ ওলোৱাত মানুহৰ মাজত উচ্চ আদৰ্শ প্ৰচাৰিত হৈছিল, এতিয়াও অসমীয়া ৰুপ্তি সভ্যতা জাতীয় আৰু সামাজিক জীৱনৰ বিষয়ে অবিৰত গ্ৰন্থ প্ৰকাশিত হলে অসমীয়াৰ কপালত ঘটা চিৰ অৱজ্ঞাৰ ঠাইত অপূৰ্ণ সন্ত্ৰন আৰু মৰ্যাদাই দেখা দিব, ই ধুকপ।

সুখৰ কথা যে ভাৰতীয় সাহিত্যৰ কাৰণে স্বাধীন চৰকাৰেও যথেষ্ট মনোযোগ দিবলৈ ধৰিছে। দুখীয়া সাহিত্যিকক বৃত্তি দি সহায় কৰাৰ ব্যৱস্থা ভাৰত গৱৰ্ণমেণ্টে হাতত লৈছে, সেই বৃত্তিৰ কাৰণে অসমৰ পৰা ৫৪ জন প্ৰাৰ্থীয়ে আবেদন কৰিছে। তদুপৰি, বিহাৰ আৰু উত্তৰ-প্ৰদেশৰ গৱৰ্ণমেণ্টে সাহিত্যিকক সহায় কৰিবলৈ আগ বাঢ়িছে। পশ্চিম-বঙ্গৰ গৱৰ্ণমেণ্টে বছৰত ওলোৱা সৰ্বোৎকৃষ্ট গ্ৰন্থৰ লিখকক পুৰস্কাৰ দিয়াৰ দিহা

কৰিছে। প্ৰগতিশীল অসম চৰকাৰেও তদনুৰূপ ব্যৱস্থা অৰ্চিবে হাতত লব বুলি সাহিত্য সভাই আশা কৰিছে।

সাহিত্যৰ উন্নতি সাধন দেশীয় প্ৰশাসনৰ এটি প্ৰথম ধাপৰ আবশ্যকীয় কৰ্ত্তব্য, কাৰণ সাহিত্যৰ জৰীয়েতে মানুহৰ মন উন্নত কৰিব নোৱাৰিলে নাগৰিকৰ আশা-আকাঙ্ক্ষাও হয় তলধাপৰ, আৰু শাসনকাৰ্য্যৰ গতি-বিধিও হয় তেনেকুৱা। গণতন্ত্ৰৰ যুগত প্ৰজাৰ মঙ্গল নিৰ্ভৰ কৰিছে নাগৰিকৰ অভিমতৰ ওপৰত, নাগৰিকসকল নৈতিক আদৰ্শত উন্নত নহলে গণতন্ত্ৰ ভেঁকো-ভাৱনাত পৰিণত হোৱা স্বাভাৱিক। নাগৰিকে ভোটৰ সহায়ৰে সংসদৰ সদস্য নিৰ্বাচিত কৰে, সদস্যসকলে মন্ত্ৰীসকলক ভৰ দি তেওঁলোকৰ দ্বাৰাই যাবতীয় শাসন-কাৰ্য্য চলায়। নাগৰিকসকলে গহীনভাৱে সকলো কথা ভাবি-চিন্তি যদি উপযুক্ত মানুহক সদস্য বাচি পঠিয়ায় তেনেহলে দেশৰ শাসন-ভাৰ উপযুক্ত মন্ত্ৰীৰ হাতত পৰিব। স্বায়ত্ত-শাসনৰ প্ৰথম ধাপ হৈছে ভোট দান। এই প্ৰথম ধাপতে যদি কেৰোণ লাগে তেনেহলে দেশৰ শাসন-কাৰ্য্য চলাবৰ কাৰণে উপযুক্ত শাসকৰ অভাৱ ঘটিব, আৰু নৈতিক বলত বলীয়ান নহলে অস্থায়মতে দেশ-শাসনৰ কথা চকুত পৰিলেও সদস্যসকলে মাত মাতিলেই সাহ নকৰিব। প্ৰজাৰ মঙ্গলেই হৈছে শাসনৰ একমাত্ৰ উদ্দেশ্য,—এই আদৰ্শত স্থিৰচিন্ত হৈ থাকিবলৈ হলে মনত নৈতিক বলৰ প্ৰয়োজন। এই নৈতিক বলৰ প্ৰেৰণা দিব পাৰে অকল সাহিত্যই। নহলে, সংসদ-সদস্যৰে উভৈনদী হলেও ৰাইজৰ মঙ্গল সাধন নোহোৱাটক থাকিব পাৰে। সেইদেখি গণতন্ত্ৰৰ যুগত সৰু সাহিত্যৰ প্ৰচাৰ

নিতান্ত আৱশ্যকীয়, যাতে সাধাৰণ নাগৰিক ভোটাৰৰ পৰা আৰম্ভ কৰি সৰ্ব্বোচ্চ শাসকলৈকে সকলোৱে নৈতিক আদৰ্শৰ দ্বাৰা প্ৰণোদিত হৈ দেশ-শাসনৰ কাম পৰিচালনা কৰিব পাৰে। এই নৈতিক আদৰ্শৰ অভাৱ ঘটিলে, আমি হয়তো তৰ্কযুদ্ধৰ জয়-পৰাজয়ৰ লীলা সদায় চকুৰে দেখা পাই থাকিম, কিন্তু বাইজৰ অৱস্থা সেই কোটিকলীয়া আন্ধাৰতে পৰি থাকিব। স্তৰে-স্তৰে শাসকসকলৰ প্ৰকৃত কৰ্তব্য নিৰূপণ কৰাটো গণতান্ত্ৰিক যুগৰ সাহিত্যৰ এটি প্ৰধান উদ্দেশ্য হোৱাটো বাঞ্ছনীয়। আদৰ্শত অৰাজকতঃ-আন্ধাৰ হলে জাতি লক্ষত্ৰস্ত হোৱাৰ আশঙ্কা। মহাজ্ঞানী চক্ৰেটিছৰ শিষ্য প্লেটোৰ 'ৰিপাব্লিক'ৰ চানেকিৰে কোনোবাই এখন ভাল গ্ৰন্থ লিখিলে সেই পুথি গণতন্ত্ৰৰ বেদ বুলি পৰিগণিত হব।

সাহিত্যই হৈছে দেশত ঐক্যসাধনৰ প্ৰধান উপায়। প্ৰত্যেক জাতিৰে অতীজ সম্ভাৱ আছে, এই অতীজ সম্ভাৱ হৈছে জাতিৰ এজমালি সম্পত্তি। এই এজমালি সম্পত্তিৰ ভাগ-বিতৰণ যিমানেই ব্যাপক হয় তিমানেই জাতিৰ ভিন্-ভিন্ মানুহৰ মাজত একে মনোভাৱ সৃষ্টি হয়। অসমৰ গৃহস্থালি আৰু খেতি-বাতিত অতীজৰে পৰা ডাকৰ বচন মানুহে শিৰোধাৰ্য কৰি আহিছে। সকলো অসমীয়াই এই 'ডাকৰ বচন বেদৰ বাণী' অপৰিহাৰ্য্যভাৱে মানি চলাত তেওঁলোকৰ জীৱনযাত্ৰাৰ পদ্ধতি একে আদৰ্শতে চলি আহিছে। সেইদৰে মহাপুৰুষ শঙ্কৰদেৱ আৰু তেওঁৰ পূৰ্ববৰ্তী আৰু পৰবৰ্তী আধ্যাত্মিক কবিসকলৰ বাণী সকলো অসমীয়াই অধ্যয়ন আৰু আলোচনা

কৰাৰ ফলত তেওঁলোকৰ অন্তৰ একেডাল ভোলেৰে গোখা হৈ পৰিছে। আৰু সেইদৰে লাচিত ফুকনৰ বীৰত্ব, জয়মতীৰ স্বার্থত্যাগ, মানব আক্ৰমণত দেশজুৰি কান্দোন-হাহাকাৰৰ চৌ, এইবোৰ কথা সকলো অসমীয়াই সমস্বৰে সোঁৱৰাত তেওঁলোকৰ মাজত উমৈহতীয়া সুখ-দুখৰ অন্তিস্থৰ ভাৱ উপজিবলৈ ধৰে। বান-বাৰিষাৰ প্ৰকোপত ব্ৰহ্মপুত্ৰত খল আহিলে আমি সকলো অসমীয়াই একে নিৰ্যাতন ভোগ কৰোঁ, ডাঙ্গৰ ভূমিকম্প হলে সকলো অসমীয়াৰে অৱস্থা পানীত-হাঁহ-নচৰা হয়, জাতিৰ ঐক্যসাধনত এই দুৰ্যোগবিলাকো বিশেষ কাৰ্যকৰী হৈ পৰে। ভাৰতৰ সমাজ-প্ৰণালীত ভেদভাৱৰ আধিক্যৰ কথা সকলোৱে উপলব্ধি কৰিছে, ৰাজনৈতিক ক্ষেত্ৰতো তাৰ ছাঁ নপৰাকৈ থকা নাই, তাৰ ফলত বেদপ্ৰধান ভাৰত ভেদপ্ৰধান ভাৰত হৈ পৰাৰ আশঙ্কা জন্মিছে। ভেদভাৱ নিৰাকৰণ কৰাৰ একমাত্ৰ উপায় হৈছে সাহিত্যৰ জৰিয়তে মানুহৰ মনত এক চেতনা আৰু এক মনোবৃত্তিৰ প্ৰবৰ্ত্তন কৰাটো।

মহামানৱ মহাত্মা গান্ধীৰ নেতৃত্বত স্বাধীনতা আন্দোলনৰ দিন ধৰি অসমীয়াৰ জ্ঞানৰ পৰিসৰ ক্ৰমান্বয়ে বাঢ়িবলৈ ধৰিছে। অসমীয়া নেতাসকলৰ লগত অন্ধ্ৰ প্ৰদেশৰ নেতাসকলৰ দেখা-সাক্ষাৎ আৰু ভাৱ-বিনিময়ৰ সুবিধা ঘটিছে। ভাৰতৰ বিভিন্ন ঠাইত নানান সভা-সমিতিত যোগ দি অসমীয়াই নানান মানুহৰ লগত সংসৰ্গ কৰিবলৈ বাধ্য হৈছে। ইয়াৰ ফলত ভাৰতৰ অন্ধ্ৰ প্ৰদেশৰ মানুহে অসমীয়াক চিনি পাইছে। তাৰ উপৰিও, যোৱা দুই মহাসমৰৰ ঘটনাৰলৈ অনুসৰণ কৰোঁতে অসমীয়াই

দেশ-বিদেশৰ কথা জানিব পাৰিছে। অসমীয়া ছাত্ৰই শিক্ষাৰ কাৰণে ভাৰতৰ নানান ঠাইলৈ যাবলৈ ধৰিছে, আৰু ভালেমান ইউৰোপ আৰু আমেৰিকালৈকো গৈছে। ভাৰতে এটা বিশিষ্ট বৈদেশিক নীতি গঢ়ি তুলিব লগা হোৱাত ভাৰতীয়ই দেশ-বিদেশৰ কথা জানিবলৈ আৰু আলোচনা কৰিবলৈ বাধ্য হৈছে।

এইটো স্মীকাৰ কৰিব লাগিব যে অসমীয়া সাংবাদিক আৰু গ্ৰন্থকাৰসকলে দেশবাসীৰ ক্ৰমান্বয়ে বাঢ়ি অহা প্ৰবল জ্ঞান-স্পৃহা চৰিতাৰ্থ কৰিবলৈ শনিজৰ সীমাবদ্ধ সুবিধাৰ মাজতো যত্নবোনাশ্ৰিত চেষ্টা কৰিছে। তাৰ লগে লগে বহু ছপাখানা আৰু বহু প্ৰকাশ-ভৱন স্থাপিত হৈছে। নানা ঠাইত পুথি-ভঁৰাল পতাৰ আয়োজন হোৱাত সেই জ্ঞানস্পৃহা সমৃদ্ধ কৰাৰ বাট আৰু সুগম হৈ পৰিছে। আগৰ দিনত ভাল অসমীয়া গল্প লিখাত অতি অল্পসংখ্যক মানুহৰহে কৃতিত্ব আছিল। কিন্তু বৰ্তমানে ভাল গল্প বচনা কৰা সাংবাদিক আৰু গ্ৰন্থকাৰ প্ৰচুৰ পৰিমাণে ওলাইছে। অসমীয়া মানুহৰ আশা-আকাঙ্ক্ষাৰ ছবি ফুটাই তোলাত কেজনমানে উপগ্ৰাস আৰু চুটি-গল্প লিখাত প্ৰবৃত্ত হৈছে। প্ৰগতিশীল চিন্তাধাৰা ব্যক্ত কৰাত পূৰ্বীয় কবিতাৰ সাজ অক্ষম বুলি ভাবি কোনো কবিয়ে নতুন ছন্দেৰে কবিতা লিখাত লাগিছে। ভাৱ আৰু ভাষাত যদি মৌলিকতা, বস আৰু হৃদয়গ্ৰাহী স্পন্দন থাকে তেনেহলে এই নতুন সাজৰ কবিতা পঢ়ি অভ্যাসৰ ফলত পাঠকসকলে তাতো আনন্দ আৰু সোৱাদ পাবলৈ ধৰিব। সাজৰ কোনো ধৰাবদ্ধা নিয়ম নাই, কবিয়ে বস সৃষ্টি কৰি সেই বসৰ মানকতা পাঠকৰ চিন্তিত বোপণ কৰিব

পাৰিলেই কবিৰ উদ্দেশ্যই সিদ্ধি লাভ কৰিব। নতুন যুগৰ ডেকাদলৰ মনোবৃত্তিলৈ চালে এনে অনুমান হয় যেন তেওঁ-লোকৰ চিত্ৰক বিচিত্ৰ আদৰ্শবাদে আন্দোলিত কৰিছে, আৰু সত্য অন্বেষণৰ কালে তেওঁলোকৰ মন উধাও হৈছে। এই সন্ধিক্ষণত সাহিত্যৰ চিৰপ্ৰভাৱ সহায় বিশেষ লাগতিয়াল হৈ পৰিছে।

কিন্তু অসমীয়া সাহিত্যৰ উন্নতিৰ বাটত প্ৰধান প্ৰতিবন্ধক হৈছে অসমীয়া পাঠক-পাঠিকাৰ সংখ্যা তেনেই তাকৰ। কোনোবাই ধৰচ কৰি সাধাৰণৰ মনোবন্ধক কিতাপ ছপালে সেই কিতাপ বিক্ৰী কৰি লিখকে ছপা ধৰচখিনি উলিয়াব পাৰে, আৰু হয়তো লিখকে দুপয়চা লাভো কৰিব পাৰে। কিন্তু গবেষণাপূৰ্ণ উচ্চ ধৰণৰ কিতাপ বিক্ৰী কৰাটো অতি টান, তেনে ধৰণৰ কিতাপ উলিয়াবলৈ গ্ৰন্থকাৰ আৰু প্ৰকাশক দুয়ো সাতৰাৰ ভাবিব লগাত পৰে। তাৰ কলত অনেক মূল্যবান অসমীয়া কিতাপ হাতে-লিখা অৱস্থাত এনেয়ে পৰি আছে। অনেক কিতাপ সেই অৱস্থাত লোপ পাইছে। যাতে এই মূল্যবান গ্ৰন্থবোৰ প্ৰকাশ কৰিব পাৰি তাৰ কাৰণে সাহিত্য সভাৰ এটা শকত ধনৰ পুঁজি ধকাটো বাঞ্ছনীয়।

ভাৰতৰ সংবিধান মতে পোন্ধৰ বছৰৰ মূবত হিন্দী ভাষা ভাৰতৰ চৰকাৰী ভাষাৰূপে পৰিগণিত হব লাগিব। তাৰ কাৰণে হিন্দী ভাষা শিকোৱাৰ ব্যৱস্থা সকলো ঠাইতে কৰা হৈছে আৰু তাৰ অৰ্থে চৰকাৰৰ ঘৰৰ পৰাও অৰ্থ সাহায্য দিয়া হৈছে। হিন্দী ভাষাৰ প্ৰচাৰৰ কলত ভাৰতৰ বিভিন্ন

প্ৰাদেশিক ভাষাৰ প্ৰাধান্য টুটাৰ কোনো আশঙ্কা নাই বুলি আমি ভাবোঁ। হিন্দী ভাষাৰ প্ৰচাৰ চলি থাকক, সি আইন-সম্বন্ধত কাম। তাৰ লগে লগে অসমীয়া ভাষাৰ উন্নতিৰ অৰ্থেও আমি যথাসাধ্য চেষ্টা কৰি থাকোঁ। যদি কোনোবাই কয়,— “হেৰা অসমীয়’, তুমি অসমীয়াত আৰু কিতাপ নিলিখিবা, হিন্দীতহে লিখিবা, কাৰণ তেনেহলে বহুত মানুহে তোমাৰ কিতাপ পঢ়িব।” বোধ কৰোঁ অসমীয়া ভাষাক বিসৰ্জন দিবলৈ কোনেও তেনেকৈ নিমন্ত্ৰণ নকৰিব। অসমীয়াই সকলো এৰিব পাৰে, কিন্তু অসমীয়াই অসমীয়া মাতৃকথা এৰিলে অসমীয়া হৈ থাকিব কিমান কাল ?

সমজ্জ্বাসকল, আৰু দুআধাৰমান কথা কৈয়েই মই আপোনা-লোকৰ পৰা মেলানি মাগিম। সাহিত্য সভাক টনকিয়াল কৰিব লাগে বুলি সকলোৱে বাঞ্ছা কৰিছে। এই কামৰ নিমিত্তে আমাৰ আৱশ্যক হৈছে নিঃস্বার্থ কৰ্ম্মীবৃন্দৰ। তেনে কৰ্ম্মী ওলালে ধনৰ অনাটন নহব, কাৰণ অগ্নিময় দেশপ্ৰেমৰ সংশ্ৰবত বজ্জকঠিন ধনাঢ্যৰ হৃদয়ো পমি-গলি লৱণুসদৃশ কোমল হৈ পৰে। মানুহৰ মনোভাৱ দুই তৰপৰ,—নিজে খাই-বৈ সুখেৰে জীয়াই থকাকে প্ৰথম তৰপৰ মানুহে জীৱনৰ মুখ্য উদ্দেশ্য বুলি ভাবে। দ্বিতীয় তৰপে নিজৰ জীৱন-নিৰ্ব্বাহৰ উপৰিও পৰৰ উপকাৰ সাধনৰ কাৰণে অহোৰাত্ৰি চিন্তা কৰি থাকে। এই দ্বিতীয় তৰপৰ মানুহৰ পৰাই দেশৰ মঙ্গল সাধিত হয়। খাই-বৈ থকাই জীৱনৰ একমাত্ৰ উদ্দেশ্য নহয়। এই কথা কবি পণ্ডিত দাৰ্শনিক শাস্ত্ৰজ্ঞ-সকলে উৰ্দ্ধবাহ হৈ যুগযুগান্তৰে প্ৰচাৰ কৰি আহিছে। বিশেষত

মি ভাৰতৰ প্ৰধান মন্ত্ৰী তেঁহে পৰসেৱা, তাৰ এচুকত থিয় হৈ এই বিষয়ে সৰহকৈ কোৱাটো অনাবশ্যক। মূঠতে কব পাৰি যে মনুষ্য জীৱন অতি দুৰ্লভ, ইয়াৰ ভিতৰতে পৰসেৱা নকৰিলে দেৱতাই দিয়া ফুল এপাহি যেন দলিয়াই পেলোৱা হয়।

প্ৰত্যেক অসমীয়াই উপলক্ষি কৰা উচিত যে সাহিত্য সভাৰ উন্নতি সাধন কৰি আমি অসমীয়া একতা ডোলত বান্ধ খাই থাকিম, আমাৰ কৃষ্টি আৰু সভ্যতাৰ সমৃদ্ধি দেশবাসী আৰু পৰদেশবাসী সকলোৱে জানিব পাৰিব, আৰু সাহিত্য সাধনাৰ সহায়েৰে আমাৰ মনোভাৱ উচ্চ কৰিব পাৰিম, সেই উচ্চ মনোভাৱৰ সৌভাগ্যে গোটেই জাতীয় জীৱনতে বিয়পি পৰিব। যিসকলে স্বাৰ্থসিদ্ধিৰ অভিসন্ধিকে জীৱনৰ একমাত্ৰ কৰ্মপন্থা বুলি ভাবে তেওঁলোকক সমাজে চিনি পাবলৈ সৰহ পৰ নালাগে। এই সুপৰিত্ৰ সাহিত্য সভা অনুষ্ঠানত তেনে স্বাৰ্থাশ্ৰেণী মানুহৰ যেন হাট-বাট নহয়। তাৰ হস্তে সকলো সতৰ্ক সজাগ হৈ থকাটো উচিত। সাহিত্য সভাৰ নিয়ম-প্ৰণালী আঁচনি পৰিকল্পনা সকলো বিশুদ্ধভাৱে ৰচিত হব পাৰে, কিন্তু নিঃস্বাৰ্থ পুৰুষে ইয়াৰ দৈনন্দিন কাৰ্য পৰিচালনা নকৰিলে সেই ৰচনাৰ পাৰিপাটা তুলাপাততে জাহ যাব। সেইদেখি আপোনালোকক অনুৰোধ কৰোঁ যেন চহৰত ফুৰা চুৰিয়া কাপোৰ সলাই নিকা বস্ত্ৰ পৰিধান কৰি এই সাহিত্য সভাৰ কীৰ্ত্তনধৰত প্ৰবেশ কৰে।

সাহিত্য সভাই কি কি কাম হাতত লোৱাটো উচিত তাৰ দায়লীয়া তালিকা যুগুত কৰা অতি সহজ। কিন্তু কাম হাতত লৈ তাক সম্পাদন কৰিব নোৱাৰিলে সাহিত্য সভা ইঁহিয়াতৰ

পাত্ৰ হোৱাটো স্বাভাৱিক। প্ৰাচীন অসমীয়া সাহিত্যৰ বৈজ্ঞানিক আলোচনা সম্বন্ধে গুৱাহাটী বিশ্ববিদ্যালয়ৰ অধ্যাপকসকলে কাম হাতত লৈছে, আৰু কিছু কাম সম্পন্নও কৰিছে, আৰু গাইগুটীয়া হিচাবে অগ্ৰাণ্য পণ্ডিতেও এই কামত আগ বাঢ়িছে। নলবাৰী নিবাসী শ্ৰীযুত হৰিনাৰায়ণ দত্তবৰুৱাদেৱে ৰামায়ণ, মহাভাৰত, ভাগৱত আৰু অগ্ৰাণ্য বৈষ্ণৱ সাহিত্য প্ৰকাশৰ বিৰাট চেষ্টাত লিপ্ত হৈ অসমীয়া জাতিক চিৰংগী কৰিছে। এনে স্থলত অসম সাহিত্য সভাৰ ওপৰত পৰা ভাৰ বহু পৰিমাণে স্মল আৰু লঘু হৈ আছে।

তথাপিও আমি কওঁ যে সাহিত্য সভাই সচছহতে তলত লিখা কামখিনি হাতত লব পাৰে।—

অসমীয়া ভাষাত প্ৰকাশিত সকলো আলোচনী আৰু বাতৰি কাকত গোটাই কোনো ঠাইত একেলগ কৰি ধোৱাৰ ব্যৱস্থা কৰিব লাগে, কাৰণ বৰ্তমান যুগত অসমীয়াৰ সাহিত্যিক প্ৰতিভা ঘাইকৈ সাময়িক কাকততে লুকাই-সোমাই আছে।

অসমীয়া ভাষাত প্ৰকাশিত প্ৰাচীন আৰু আধুনিক গ্ৰন্থৰ এখন সম্পূৰ্ণ তালিকা সাহিত্য সভাই যুগুত কৰি উলিওৱা উচিত। তেনে এটি চেষ্টা আগেয়ে কৰা হৈছিল বুলি আমি জানো।

প্ৰাচীন গ্ৰন্থকাৰসকলৰ প্ৰায় প্ৰতিজনে স্মৰচিত গ্ৰন্থৰ আদিত্তে, মাজতে বা শেহৰ কালে, নিজৰ পৰিচয় দি গৈছে। সেইবোৰ ভণিতা একেলগে গোটাৰ পাৰিলে তাৰ পৰা অসমীয়া সাহিত্যৰ ধাৰা বিশ্বাসযোগ্যভাৱে নিৰূপণ কৰাৰ বিশেষ সম্বল হব।

জীৱিত গ্ৰন্থকাৰসকলৰ, আৰু পাৰিলে অতীতৰ গ্ৰন্থকাৰ-সকলৰো চমু বৃত্তান্ত থকা এখনি গ্ৰন্থ বা “হ-ইজ্-হ” সংকলন আৰু প্ৰকাশৰ ভাৱ সাহিত্য সভাই লব পাৰে।

ইয়াৰ বাহিৰেও, ককৰা সংগ্ৰহ, পুৰণি গীত-মাত সংগ্ৰহ, জিকিৰ সংগ্ৰহ, সাধুকথা সংগ্ৰহ, পুথি সংগ্ৰহ, চন্দ্ৰকান্ত অভিধানৰ সংশোধনী আৰু পৰিবৰ্ত্তনী সংকলন আৰু প্ৰকাশ, —এইবোৰ আৰু এনে ধৰণৰ অগ্ৰাণু কাম সাহিত্য সভাৰ চলন্তি কামৰ ভিতৰতে ধৰিব পৰিব। পৰিকল্পনাৰ সংখ্যা ধন আৰু কৰ্মী, আৰু সম্পাদনৰ সম্ভাৱনাৰ দ্বাৰা সীমাবদ্ধ হোৱা উচিত। পোনতে কিছু কাম হাতত লৈ সম্পূৰ্ণ কৰি পাচলৈ আন কাম হাতত লব পৰা যাব, তেনেহলে আমাৰ অভিজ্ঞতাও বাঢ়িব আৰু ৰাইজৰো বিশ্বাস অৰ্জন কৰিব পাৰিম। পৰিকল্পনাৰ প্ৰাচুৰ্য্যত কোনো গৌৰৱ নাই; গৌৰৱ আছে তাকৰীয়াকৈ হলেও তাক নিখুতভাৱে সম্পাদন কৰি তোলাতহে। এশ জোপা বৰগছৰ পুলি কই তাক অমত্বত মৰিবলৈ দিয়াতকৈ এজোপা বকুলৰ পুলি প্ৰতিপাল কৰি তাক জীয়াই ৰাখি কলে-ফুলে জাতিকাৰ কৰি তোলাটোহে বেচি কৃতিত্বৰ কথা।

সাৱশেহত, এটা প্ৰশ্নৰ সমিধান বিচাৰি মই আপোনালোকৰ পৰা বিদায় লম। সাহিত্যসেৱী অসমীয়া আৰু অসমীয়াৰ বন্ধু-সজ্জনেৰে আজিৰ স্মৃতিসমাজ পৰিপূৰ্ণ হৈছে। এনে সমাজৰ সন্মুখীন হৈ কথা কবলৈ পোৱাটো সৌভাগ্য বুলি ভাবিব পাৰি। সেইদেখি মই আপোনালোক সকলোকে এই

প্ৰশ্নৰ সমিধান দিবলৈ অনুৰোধ কৰোঁ,—অসমীয়া সাহিত্যৰ চূড়ান্ত উদ্দেশ্য কি ? কি উদ্দেশ্য সাধনৰ নিমিত্তে অসমীয়া জাতিয়ে এই ভূ-ভাৰতত জন্ম গ্ৰহণ কৰিছে ? অসমীয়া জাতিয়ে অশ্ৰুজ্ঞ জাতিৰ দৰে ধাই-বৈ জীয়াই আছে অতীজৰে পৰা, তেওঁলোকৰ ভাগ্যচক্ৰও উঠা-নমা কৰিছে যুগে-যুগে, তথাপি অসমীয়া জাতিয়ে স্বতন্ত্ৰ ৰূপ ধৰি বৰ্ত্তি আহিছে আজিলৈকে । জগতৰ কি উপকাৰৰ নিমিত্তে অসমীয়া জাতিক ইমানখিনি পোহৰ, ইমানখিনি বতাহ, ইমানখিনি পানী, ইমানখিনি মাটি ভোগ কৰাৰ সুবিধা দিছে পৰমনিয়ন্তা স্বজনকৰ্ত্তাই ? শদিয়াৰ পৰা ধুবুৰীলৈকে লুইতৰ পানী বৈ গৈছে অবাৰিত ভাবে, কি উদ্দেশ্যৰ সোঁত অসমীয়াৰ প্ৰতিপ্ৰাণে প্ৰবাহিত হৈছে ? তাৰ উত্তৰ বিচাৰৰ সময় আহিল । বিশ্বৰ সভ্যতালৈ ভাৰতৰ অৱদান হৈছে সত্যৰ সন্ধান আৰু পাৰমাৰ্থিক চিন্তাৰ উৎকৰ্ষ, মৈত্ৰী-ভাৱ আৰু অহিংসা ; গ্ৰীছৰ অৱদান হৈছে শ্ৰদ্ধাৰ প্ৰভুত্ব, আৰু শিৱ আৰু স্কন্দৰ অমুশীলন ; ৰোমৰ অৱদান হৈছে সাম্ৰাজ্য সংগঠনৰ পদ্ধতি ; আৰবৰ অৱদান হৈছে সাম্যবাদ ; ফ্ৰান্সৰ অৱদান হৈছে গণতন্ত্ৰ ; ইংলণ্ডৰ অৱদান হৈছে উচ্চ আদৰ্শ আৰু পাৰ্থিবতাৰ সামঞ্জস্য ; আৰু আমেৰিকাৰ অৱদান হৈছে যান্ত্ৰিক উদ্ভোগৰ সহায়ৰে দ্ৰব্য-সামগ্ৰীৰ উৎপন্ন বৃদ্ধি কৰি দেশৰ সৰ্ব্বাঙ্গীন উন্নতি সাধন । অসমীয়াই জগতৰ সভ্যতালৈ কি অৰিহণা আগ বঢ়াব ? অসমীয়াৰ জীৱন নিৰ্বৰ্থক আৰু উদ্দেশ্য-বিহীন নে ?

অসমীয়াই নিজৰ অৱদানৰ কৰ্ত্তব্যৰ বচিব লাগিব সকলো

বিষয়ৰ উৎকৰ্ষৰ পাবিজাত পুষ্পেৰে। আমাৰ উৎকৰ্ষ কিহত ?

আমি অসমীয়াই বিভিন্ন জাতিক বুকুত হুমুৰাই লব পাৰিছোঁ, কাৰণ আমাৰ সমাজনীতি উদাৰ আৰু আমাৰ হৃদয় প্রশস্ত। প্ৰেম-অমৃতৰ নদীয়ে অসমীয়াৰ অন্তৰ প্লাবিত কৰিছে। অসমীয়াই ঘোষণা কৰিছে যে ভক্তিমন্ত্ৰ পুৰুষৰে প্ৰকৃত গুণবন্ত, জন্ম আৰু ঐহিক ঐশ্বৰ্য্যৰ তাৰতম্য হৈছে আকস্মিক আৰু ধ্বংসকীয়া।

অসমীয়াৰ পাণ্ডিত্যই দেশবিদেশৰ পণ্ডিতক মুগ্ধ কৰিছে, আৰু অসমীয়াৰ জ্ঞানস্পৃহা দেখি বিদেশীসকলো বিস্ময়ান্বিত হৈছে।

কৰ্মক্ষেত্ৰতো অসমীয়া আগৰণুৱা। অসমীয়া গৃহস্থালি আৰু অসমীয়া গাওঁ-ভূইৰ দৰে চকুৰোৱা দৃশ্য, মূনিহ-তিকতাৰ বহুখুশী কাৰ্য্য-কুশলতা, আৰু অসমীয়াৰ দৰে মাৰ্জিত গাৰ্বলীয়া সমাজ পৃথিবীত ক'তো পাবলৈ নাই। সামাজিক আৰু বজাৰবীয়া খেল-সংগঠনে অসমীয়াক চিৰকাললৈ একতাডোলেৰে বান্ধি থৈছে। অসমীয়াৰ সমবশক্তি ভূৱন-বিজয়ী বীৰসকলৰ আতৰুৰ বস্ত্ৰ আছিল, যুদ্ধৰ কাৰণে অসমীয়াই গুৱাহাটীৰ উত্তৰে-দক্ষিণে দেৱবো-ভূৰ্গম বিশ্বকৰ্ম্মা নিশ্চিত হেন গড় সাজিব পাৰিছিল।

ভক্তি, জ্ঞান আৰু কৰ্ম্ম, এই তিনি মাৰ্গৰ এনে স্তম্ভৰ সংমিশ্ৰণ পৃথিবীত বিৰল। এই সংমিশ্ৰণেই হৈছে জগতৰ সভ্যতালৈ অসমীয়াৰ অভিনৱ অৱদান।

এই সংমিশ্ৰণৰ বাণী অসমীয়াই দেশ-দেশান্তৰে প্ৰচাৰ কৰক, আৰু সাহিত্য সভাৰ উদ্দেশ্য আৰু কাৰ্য্যাবলী এই বাণীৰ মন্ত্ৰৰ দ্বাৰা প্ৰণোদিত হওক। এয়ে হৈছে আজিৰ শুভলগ্নত মোৰ অন্তৰৰ একান্ত কামনা।

১৯৫৩ চনৰ নভেম্বৰ ৮ তাৰিখে, ছিলঞ্জত দহা অসম সাহিত্য সভাৰ ২২ শ অধিবেশনৰ সভাপতিৰ অতিভাষণ।

শৰাইঘাট নাই, কিন্তু শৰাইঘাট আছে

ঙ্ৰাজী লাচিত মেলাৰ কৰ্ম্মাৰম্ভ, আৰু ইয়াত গোটধোৱা
আইসকল আৰু বন্ধুসকল,

বৰ্ত্তমান ১৮৭৭ শকৰ কাগুন মাহত পতা ঙ্ৰাজী লাচিত
মেলাৰ সভাপতিৰ আসনত মোক বহুৱাব কাৰণে আপোনা-
লোকলৈ মোৰ অশুৰৰ পৰা কৃতজ্ঞতা জনাইছোঁ। এই নিমন্ত্ৰণৰ
দ্বাৰা মোৰ এটি চিৰকলীয়া মনোবাঞ্ছা পূৰ্ণ হল, আজি ঙ্ৰাজী
অঞ্চলৰ এতেধিনি ৰাইজৰ দৰ্শন লাভ কৰিলোঁ নিজ চকুৰে।
ৰাইজক দেখা, ৰাইজৰ পদধূলি লোৱা সৌভাগ্যৰ কথা, আজি
মোৰ জীৱনত সেই সৌভাগ্য ঘটিল। সেই নিমিত্তে আপোনা-
লোকক পুনৰ কৰযোৰে কৃতজ্ঞতা জনালোঁ।

আজি ভালেমান বছৰৰ পৰা এই অঞ্চলৰ ৰাইজে বহুবি
লাচিত মেলা উৎসৱ পাতি মহাবীৰ লাচিত বৰফুকন আৰু

তেওঁৰ লগৰ শৰাইঘটীয়া বীৰপুৰুষসকলৰ শৌৰ্য্য-বীৰ্য্য দেশপ্ৰেম আদিৰ কথা অসমীয়াক সোঁৱৰাই দি, আৰু শৰাইঘটীয়াৰ আদৰ্শমতে দেশসেৱাৰ ত্ৰুতত উদগনি আৰু উৎসাহ দি গি মহৎ কাম সাধিছে তাৰ যথাযথ মূল্য, এতিয়া নহলেও, পাচে-পৰে সকলোৱে ভালকৈ বুজিব। এই বছৰেকীয়া অনুষ্ঠানৰ তুঁহ-জুইৰ পৰা লাচিতৰ দৰে বীৰ-বীৰিঙ্গ সত্ত্বহতে নোলাব পাৰে। কিন্তু এই তুঁহজুইতে তেনে অগ্নিময় বীৰপুৰুষৰ আগমনীৰ সম্ভাৱনা লুকাই আছে : কেতিয়াবা, আৱশ্যকমতে, যথাসময়ত এই লাচিত মেলাত হোৱা আলোচনা আৰু অনুপ্ৰেৰণাৰ ফলত তেনে বীৰপুৰুষ ওলাব, এইটো মোৰ অকাটা ধাৰণা আৰু বিশ্বাস। এই লাচিত মেলাক লাচিত বৰফুকনৰ মাতৃদেবী বুলি গণ্য কৰক, এই মাতৃৰ গৰ্ভৰ পৰা আকৌ লাচিতৰ জন্ম হব। সেইদিনা এই লাচিত মেলাৰ উপকাৰিতা সকলোৱে মানিব। আৰু ইয়াৰ উছোক্তাসকলে যি দূৰদৰ্শী দেশপ্ৰেমৰে ইমান কষ্ট সহ্য কৰি বছৰি লাচিত মেলাৰ আয়োজন কৰিছে, তেওঁলোকৰ পৰিশ্ৰম তেতিয়া সাৰ্থক হব। সেইদেখি এই লাচিত মেলা অনুষ্ঠানৰ সুদীৰ্ঘ জীৱন অন্তৰৰ পৰা কামনা কৰিছোঁ।

এই জাঁজীত যে লাচিত মেলাৰ অধিবেশন পতা হয়, সেইটো বৰ উপযোগী হৈছে, কাৰণ, জাঁজী, চাৰিং, আৰু তাৰ ওচৰচুবুৰীয়া যিবোৰ গাওঁ সেই সকলো মিলি এই অঞ্চল আগৰ দিনৰেপৰা এডোখৰ মহান সুপবিত্ৰ ঠাই। স্বাধীন অসমৰ স্বৰ্গদেৱ, ডা-ভাঙ্গৰীয়া, ফুকন-বৰুৱা, কটকী-কাকতি, ব্ৰাহ্মণ-

স্বৈৰজ্ঞ, এইসকলে গৰকি মোৱা ঠাই এই জাঁজী অঞ্চল। ইয়াৰ ওচৰতে পুৰণা ৰাজধানী গড়গাওঁ আৰু বংপুৰ। ৰজাঘৰীয়া বিষয়াসকলৰ লৰা-ছোৱালী, গৃহস্থী, খেতি-বাতি থকা ঘাইঘৰ এই জাঁজী অঞ্চলতে আছিল। তেওঁলোকৰ সন্তি-সম্ভৃতি এতিয়াও বৰ্দ্ধমান আছে। গতিকে, এই অঞ্চলৰ ৰাইজৰ গাত অসমীয়াৰ নিখুঁত মনোবৃত্তি, মাত-কথা, ধাৱন-লোৱন, চলন-কিৰণ, পিঙ্কন-উৰণ, এই সকলোবোৰ আগবদৰে এতিয়াও প্ৰৱৰ্ত্তি আছে। অৱশ্যে, এই বিপুল পৰিবৰ্ত্তনৰ যুগত ইয়াৰ পূৰ্বৰ জীৱন-ধাৰাৰ সলনি কিছু পৰিমাণে নঘটাকৈ থকা নাই। এনেহেন নিভাজ অসমীয়া বসতিৰ প্ৰজ্ঞাবৃন্দৰ দৰ্শনত প্ৰাণৰ যি পৰিতৃপ্তি হয় তাক ভাষাৰে বৰ্ণাৰ নোৱাৰি! জীৱনৰ বিয়লি বেলাত জাঁজীৰ ৰাইজক দৰ্শন পোৱাৰ স্ৰযোগ দিয়াৰ নিমিত্তে আপোনালোকলৈ পুনৰ কৃতজ্ঞতা জনালোঁ।

অভিভাষণ দীঘল কৰি আপোনালোকক আমনি দিবলৈ মোৰ অভিপ্ৰায় নাই। কিন্তু আজিৰ এই সভাঘৰত ইমান ৰাইজ গোট ধাইছে, তাৰ ভিতৰত চিন্তাশীল বুঢ়া-ঠেৰা মানুহ অনেক আছে, আৰু ইয়াত অক্লান্ত দেশপ্ৰেমৰ আৰ্হি লৈ কামত আগবঢ়া ডেকাদলো আছে, আৰু অসমীয়া মাত-কথাৰ ধৰণীস্বৰূপ আইমাতৃসকলো ইয়াত আছে। আমি ভাবোঁ যে দেশৰ কথা, বুৰঞ্জীৰ কথা, সাহিত্যৰ কথা আইসকলে বুজি নেপায়, কিন্তু এই ধাৰণা অতি ভুল। আইসকলে বুজিব পৰা ভাষাৰে আইসকলক কোনো কথা স্মৃছিলে তেওঁলোকে কথাৰ মূল সত্যটো যিদৰে অতি ধৰকৈ ধৰিব পাৰে, তিমান সোনকালে পুথি-পাঁজিৰে

আবৃত্ত আমি পণ্ডিত পুৰুষসকলে ধৰিব নোৱাৰোঁ। সেইদেখি সকলোকে উদ্দেশ্য কৰি মই এটি প্ৰশ্ন সোধোঁ।

শৰাইঘাটৰ সামৰণিৰ পৰা আজি প্ৰায় তিনিশ বছৰ হল, মাথোন পোন্ধৰ বছৰহে কম। এতিয়ানো আমি ক'ত শৰাই-ঘাটৰ বগধান কৰিবলৈ যাম ? এতিয়া সেই মোগল সম্ৰাট আওৰংজেৰ পাদশ্যাহ নাই, বঙ্গৰ চুবুৰীয়া নবাব ছায়াস্তা-খাঁও নাই, আৰু ৰাজপুত্ৰনাৰ অশ্বৰ পৰা কোনো ৰামসিংহ বজাই অসম আক্ৰমণ কৰিবলৈ নাহে। এনে সময়ত, অসমীয়াই দা-তবোৱাল, ঢাল-বাক, হিলৈ-বৰটোপ লৈ মোগলক কাটি-মাৰি লুইতত উটুৱাই দিয়াৰ কোনো কথাই নুঠে। এনেস্থলত ই পৰ্ব্বতে সি পৰ্ব্বতে ছুই মাটিৰ গড় বন্ধাৰ সকাম নাই, গড় বন্ধা শেষ নহলে মোমাইক কাটি হাতৰ হেংদান ৰাঙ্গলি কৰাৰো আৱশ্যক নাই। তেনেহলে লাচিতক আমাৰ লাগিছে কেলৈ ? শৰাইঘাটত লাচিতৰ তলে থকা সেই একলক্ষ সৈন্যৰেইবা আমাৰ প্ৰয়োজন কি ?

শৰাইঘাট নাই, কিন্তু শৰাইঘাট আছে। মোগলৰ আক্ৰমণ নাই, কিন্তু সম্ভৱক হৈ সদৌ অসমীয়া দেশৰক্ষাৰ মন্ত্ৰত একমুখী হোৱাৰ আৱশ্যকতা আছে। শৰাইঘাটৰ সমস্যাবোৰ আছিল সামৰিক, এতিয়াৰ সমস্যাবোৰ হ'ল সামাজিক, অৰ্থনৈতিক, ৰাজনৈতিক আৰু ঐতিহাসিক। অসমৰ সমস্থাৰ অন্ত নাই, আৰু অন্ত নপৰে। বছৰি বানপানীৰ দুৰ্যোগ, খৰাং বতৰৰ দুৰ্যোগ, মাৰি-মৰক, ভূঁইকঁপ, ওচৰ-চুবুৰীয়া জাতিবৃন্দৰ লগত লেন-দেন, বিশ্বজগতৰ লগত যোগাযোগ আৰু চলাচল ব্যৱস্থা, মানুহৰ

কু-প্ৰযুক্তি দমনৰ আৱশ্যকতা, শিক্ষা বিষয়ক বিবিধ প্ৰশ্ন, বৰ্ণ-বৈষম্য দূৰীকৰণৰ প্ৰয়োজন, আৰু শাসনকাৰ্য্যৰ সূচক সম্পাদন, এনে ধৰণৰ সমস্যা চিৰকাল অসমৰ গাত লপ্তি আছে আৰু লপ্তি থাকিব, আৰু এক শ্ৰেণীৰ সমস্যাৰ সমাধান হলে আন শ্ৰেণীৰ সমস্যাই মূৰ দাঙ্গি উঠিব। এয়ে হৈছে অসমৰ জাতীয় জীৱনৰ চিৰন্তন পটভূমি। এই সমস্যাবোৰৰ ভালৰূপে সমাধান নহলে অসমৰ অস্তিত্ব লৈ টনাটনি হব। লাচিত বৰফুকন মহাবীৰ আৰু তেওঁৰ লগৰ মহাৰথীসকলে যি মনোবৃত্তি আৰু একাগ্ৰ দেশ-প্ৰেমেৰে সেইকালৰ সমস্যাৰ সমাধান কৰিছিল সেই মনোবৃত্তি আৰু একাগ্ৰ দেশপ্ৰেম আমাৰ প্ৰতি মুহূৰ্ত্তে আৱশ্যক। অসমীয়াই যাতে এই ডাঙ্গৰ কথাটো হৃদয়ঙ্গম কৰিব পাৰে, যাতে অসমীয়াৰ প্ৰতি-প্ৰাণে শৰাইঘাটৰ আদৰ্শ কাৰ্য্যকৰী হৈ শিলা মেলিব পাৰে, সেইহে বছেৰেকীয়া লাচিত মেলাৰ উদ্দেশ্য। এই উদ্দেশ্য সিদ্ধি হলে লাচিত মেলাৰ উদ্দেশ্য সিদ্ধি হব। 'লেফ্ট উই ফৰ্গেট,' কি জানিবা আমি পাহৰোঁ, এই নামৰ সুপ্ৰসিদ্ধ ইংৰাজী কবিতা এটি আছে। শৰাইঘাটৰ আদৰ্শ কি জানিবা আমি পাহৰোঁ! তাক নাপাহৰিবৰ নিমিত্তে এই বছেৰেকীয়া লাচিত মেলাৰ ব্যৱস্থা কৰি উছোক্তাসকলে অসমীয়া জাতিৰ পৰম উপকাৰ সাধিছে। বাইজে তেওঁলোকক আশীৰ্বাদ দিয়ক যাতে লাচিত মেলাৰ উদ্দেশ্য সম্পূৰ্ণ সিদ্ধি হয়।

মোগলে কলে,—‘হেৰ অসমীয়া! তহঁতে টকা হাতী কৰ দিম বুলি কৈছিলি, এতিয়া সম্পূৰ্ণ কৈ শোধাই দে, আৰু ইয়াৰ লগতে চোলা-জামা পঠিয়ালোঁ, তহঁতৰ বজাই আমাৰ উকীলৰ

আগতে পিন্ধি দেখুৱাওক।’ অসমৰ স্বৰ্গদেৱ পাত্ৰ-মন্ত্ৰীয়ে এই কথা শুনি গৰ্জি উঠি কলে, ‘বঙ্গালৰ অধীনত থকাতকৈ মৰি যোৱাহে ভাল।’

গুৱাহাটী তেতিয়া মোগলৰ তলত, স্বৰ্গদেৱে পাত্ৰ-মন্ত্ৰীক কলে, ‘মোক গুৱাহাটীখন লৈ দেহক।’ পাত্ৰ-মন্ত্ৰীয়ে কলে,— ‘গুৱাহাটী লৈ দিম, কিন্তু এতিয়া তাৰ পৰ হোৱা নাই। সৈন্য গোটাৰ লাগিব, তাক ভালৰূপে শিক্ষা দিব লাগিব, চাউলপাত, অস্ত্ৰ-শস্ত্ৰ, নাও-নাৱৰা ভালকৈ ভঁৰালত থব লাগিব, তেহে বঙ্গালক যুজিব পাৰিম।’ এইদৰে যুদ্ধৰ সকলো আয়োজন হল। অসমীয়াই মোগলক কাটি-মাৰি গুৱাহাটীৰ পৰা খেদিলে। গুৱাহাটী কামৰূপ পুনৰ অসমৰ হল। স্বৰ্গদেৱে ক’লে,— ‘মই এতিয়াহে সূৰ্ধেৰে ভাত এগবাহ খাব পাৰিম।’

অসমে গুৱাহাটী নোৱা বান্ধা শুনি আওৰংজেৰ পাদশ্যাহৰ চকুত টোপনি নহা হল। ৰাজপুত ৰজা ৰামসিংহক পঠিয়ালে অসমক মাৰিবৰ কাৰণে। ৰামসিংহই কটকী পঠাই কলে,— ‘ভাই লাচিত, আমাৰ লগত যুজ কৰিব পাৰিবা জানো? এই এটোপোলা আফুগুটি পঠিয়ালোঁ,—ইয়াত যিমান গুটি, আমাৰ সৈন্যৰ সংখ্যাও তিমান।’ লাচিতে উত্তৰ দিলে,—‘আফুগুটি পঠিয়াইছা, পটাত পিহিলে পানী হব। মই এচুঙা বালি পঠিয়ালোঁ। আমাৰ সৈন্যৰ এনয় লক্ষণ।’

কথাৰ যুদ্ধেৰে বলে নোৱাৰি ৰামসিংহে কলে,—‘অসমৰ ৰজাটোৰে সৈতে এবাৰ নিজে হতাহতি যুজ কৰোঁ দিয়া।’ অসমৰ ৰজাই উত্তৰ দিলে, বোলে,—‘মই হত্ৰধাৰী স্বাধীন ৰজা,

ৰামসিংহ হৈছে মোগলৰ ভৃত্য ছত্ৰহীন বজা। মই কৈলে এনে শুদা মানুহৰ লগত যুক্ত কৰিম ?’

ৰামসিংহই কলে,—‘মোক গুৱাহাটী এৰি দিয়া, তোমা-
লোকক যি লাগে তাকে দিম।’ অসমীয়াই কলে,—‘ৰামসিংহই
গুৱাহাটী খুজিছে, আমি গুৱাহাটী এৰি কৈলোঁ যাম ? গুৱাহাটী
এৰি দিলে, আমি গড়গাৱঁলৈ উভতি যাব লাগিব। পাচলৈ আমি
গড়গাৱঁলৈ এৰিব লাগিব। অৱশেষত, গড়গাওঁ এৰি নামৰূপলৈ
যাব লাগিব। এতেকে আমি গুৱাহাটী এৰি দিব নোৱাৰোঁ।’

এইদৰে মোগলী কন্দিৰে নোৱাৰি বজা ৰামসিংহই ব্ৰহ্মপুত্ৰ
পাৰ হৈ গুৱাহাটীৰ গড় লবলৈ চেষ্টা কৰিলে। মোগলৰ নাও
উজাই আহি ক্ৰমে কামাখ্যাৰ আমৰাজুৰি ঘাট পালেহি।
লাচিতৰ তেতিয়া ভীষণ জ্বৰ। সেই জ্বৰৰ গাৰে নাও মেলি
দিলে, বঙ্গালৰ নাৱৰ পোনে। নাৱত উঠি লাচিত্তে বজ্জনাদেৰে
চিঞৰি ক’লে,—‘অসমীয়া ৰণুৱাসকল, মই যুঁজিহে মৰিম।
চিলা পৰ্বতৰ ওপৰত এচপৰা মাটি কিনি ধৈছোঁ, তাতে মোৰ
শটো পুতি থবা, নাইবা মোক বঙ্গালে ধৰি লৈ যাওক, তোমা-
লোকে স্মৃথেৰে ঘৰলৈ উভতি যোৱা।’ লাচিতৰ এই মৃত্যুপণ
শুনি অসমীয়াৰ গালৈ তেজ আহিল। বঙ্গালৰ নাৱলৈ অসমীয়া
নাও ধেদি গল। তাৰ পাচত ভয়াময়া কটা-কটি ৰণ। মানুহৰ
শৰ লুইতৰ পানীত জাঁজিৰ দৰে উটি যাবলৈ ধৰিলে। বঙ্গাল
বিভক্ত হৈ পলাল।

যাবৰ সময়ত ৰামসিংহই কৈ গল,—‘ধন্য ৰাজা, ধন্য মন্ত্রী,
ধন্য সেনাপতি, ধন্য সেনা! অকল এজন মানুহে সকলো সৈন্য

চলায়, ই কি আচৰিত! মই হেন ৰামসিংহ নিজে যুদ্ধৰ
সেনাপতি হৈয়ো একোতে স্তুবিধা নাপাওঁ! অসমৰ সন্মুখে যি
আহিব তাক যেন হাড়ীয়ে বাঢ়নীৰে কোবায়!'

এয়ে হল শৰাইঘাটৰ যুদ্ধ, আৰু লাচিত বৰফুকনৰ কীৰ্ত্তি।
এই ৰণৰ গোৰুপূৰ্ণ মহিমামণ্ডিত পৰিণতিৰ কদলী ফল ভুকুতে
পকা নাছিল। ইয়াৰ মূলত আছিল স্তুচিন্তিত আঁচনি, বিচক্ষণ
সংগঠন, শৃঙ্খলামূলক আয়োজন, স্তূদৃঢ় নিয়মানুবৰ্ত্তিতা, বিপদত
খৈৰ্য্য, সৰুচুত নিৰ্ভীকতা, *আমূলে দুৰ্নীতি দমন, দেশৰ মঙ্গল
কাৰ্য্যত সম্পূৰ্ণ আত্মবিলোপ আৰু স্বার্থত্যাগ আৰু আত্মকন্দল-
ৰূপী বিবৰুদ্ধৰ গুৰিয়ে-শিপায়ে ঠালে-ঠেঙ্গুলিয়ে উৎপাটন।

অকল যুদ্ধ-সামগ্ৰীয়ে যুদ্ধজয় সাধিব নোৱাৰে। এনে বহু
দৃষ্টান্ত পোৱা যায় যে যুদ্ধৰ সামগ্ৰী পৰ্ব্বত-পৰিমাণে গোটখাই
আছে, কিন্তু তাক চলাওঁতা মানুহৰ অভাবত যুদ্ধত পৰাজয়হে
হল। যুদ্ধজয়ৰ কাৰণে আহিলা-পাতিৰ যিমান প্ৰয়োজন
তাতোকৈ বেচি প্ৰয়োজন সৈনিকবৃন্দ আৰু সমগ্ৰ জাতিৰ
স্বার্থহীন মনোবৃত্তি, কৰ্ম্মনিষ্ঠতা আৰু যুদ্ধজয়ৰ কাৰণে উত্ৰাৱল
অখচ স্থিৰচিত্ত অভিলাষ। সেই বিষয়ে আগৰ দিনৰ অসমীয়াই
নিজেই লিখি থৈ গৈছে,—'জয়ধ্বজ ৰাজাদেৱৰ দিনত এনে
আহিলা-পাতি বহুতো আছিল, তথাপি নাম হল ভগনীয়া ৰাজা।
অস্ত্ৰ-শস্ত্ৰ আহিলা-পাতি সমস্তো জড়, স্বৰ্গদেৱৰ বন্দী-বেটাহে
চেতন, সেয়ে চলালেহে চলে।'

যুদ্ধজয়ৰ কাৰণে যি মনোবৃত্তিৰ আৱশ্যক তাক ইংৰাজীত
কয় টেম্পাৰ বা মেটল্। লাচিত বৰফুকনৰ অধীনত একলক্ষ

সৈন্য আছিল। তাৰ অধিকাংশ সামৰিক, অৰ্থাৎ বণৰ কাৰ্য্যত পোনপটীয়াকৈ লিপ্ত। আৰু আনবিলাক আছিল বণৰ আনু-
 যুক্তিক যাবতীয় কামত লিপ্ত। এই একলক্ষ সৈন্যৰ প্ৰাণ-মন
 ষাতে কৰ্হব্যৰ পৰা একতিলো বিচলিত নহয় তাৰ কাৰণে লাচিত
 বৰফুকনে অহোপুকৰ্থ কৰিছিল। কোনোবাই যুদ্ধৰ কামত
 মন এৰি ইফাল-সিফাল কৰে বুলি লাচিত বৰফুকনে পোনপ্ৰথমে
 কামাখ্যা গোসাঁনৌলৈ সেৱা কৰি ঘোষণা কৰিছিল, বোলে,—
 “যুদ্ধৰ কামত পাচছ হকিলে মই এট্ট হেংদানেৰে দুডোখৰ কৰি
 কাটিন, পাচতহে স্বৰ্গদেৱক জনাম।” অসমৰ নিয়মমতে স্বৰ্গ-
 দেৱেহে মানুহ কটাৰ আজ্ঞা দিব পাৰিছিল। লাচিতৰ এই
 প্ৰচণ্ড সংকল্পৰ বিৰুদ্ধে অশ্ব সেনাপতিসকলে স্বৰ্গদেৱলৈ জনাই
 পঠালে। স্বৰ্গদেৱে মন্ত্ৰীসকলৰ সৈতে এই কথাৰ আলোচনা
 কৰিবৰ সময়ত বৰকুঁৱৰীয়ে কাপোৰৰ আঁৰৰ পৰা কলে,—‘বৰ-
 ফুকনৰ কথা মানি চলিলেহে যুদ্ধত জয় লাভ হব, ফুকনৰ কথা
 নৰঞ্জিলে আমাৰ পৰাজয় হোৱাটো নিশ্চয়।’ স্বৰ্গদেৱে বৰ-
 কুঁৱৰীৰ উপদেশ মানি বৰফুকনলৈ কৈ পঠিয়ালে, বোলে,—
 ‘ফুকনৰ কথাই মোৰ কথা।’

যিসকলে ভাবে যে পূৰ্বকালত অসমীয়া তিব্বতী অকল
 চোতালকুঁৱৰী আছিল, তেওঁলোকৰ ধাৰণা একেবাৰে অসত্য।
 আমাৰ আইসকলে দেশৰ সৰুটৰ সময়ত পৰামৰ্শ উপদেশ
 আদিৰে ৰাজকাৰ্য্যত সহায় কৰিছিল, আৰু খেনোৱে হাতত
 হেংদান লৈ সশুধ সংগ্ৰামত নিজে গৈ যুঁজ কৰিছিল। ঋণ
 অসমীয়া আইসকল

লাচিতৰ এই খোষণাই হল শৰাইঘাটৰ যুদ্ধজয়ৰ মূলমন্ত্ৰ ।
তেওঁৰ নিজৰ বঙহ-পৰিয়ালকো মৃত্যুদণ্ডৰ পৰা অব্যাহতি
নিদিছিল । নিজৰ মোমায়েকক কটা কথাতে তাৰ প্ৰমাণ ।

অগ্নি, সৰ্প আৰু প্ৰলোভন, এই তিনি একেশ্ৰেণীৰ বিষাক্ত
জীৱ । দপ্‌দপ্ কৰে জ্বলি থকা ডাঙৰ জুইৰ পৰা ধাণ্ডৰ দাহ
হব পাৰে, এধানমান টিকিবি জুইৰপৰাও ঘৰবাৰী গাওঁ-ভুই
উচ্ছন্ন হব পাৰে । ফেঁটা সাপৰ খোঁটত মানুহ মৰে, তেনেকৈ
ছয়-আঙুলীয়া ধৰ্ম্মি সাপে কামুৰিলেও মানুহৰ প্ৰাণনাশ ঘটাব
পাৰে । প্ৰলোভন সৰ্প এবাৰ যুদ্ধৰ শিবিৰত সোমালে, সেই
প্ৰলোভন ব্যাপক হৈ যুদ্ধ জয়ৰ সম্ভাৱনা সমূলে ধ্বংস কৰিব,
আৰু তাৰ পৰিণামত দেশৰ সৰ্বনাশ সংঘটিত হব । লাচিত
বৰফুকনে এই প্ৰলোভনৰ স্বভাৱ দুপতীয়াতে নষ্ট কৰিছিল ।
মোগল সেনাপতি ৰামসিংহই অসমীয়া সৈনিক আৰু সেনা-
নায়কক প্ৰলোভনেৰে বশ কৰিবলৈ দুৰ্জয় চেষ্টা কৰিছিল ; কিন্তু
তেওঁ কৃতকাৰ্য্য হব নোৱাৰিলে । ধন্য শৰাইঘাটীয়া অসমীয়া !

ৰাজপুতনাৰ কালে এতিয়াও হাতেৰে সজা কাঠৰ চৰাইৰ
নাচ দেখা পোৱা যায় । টিপচী কাঠৰ চৰাইক চকুৰে মনিব
নোৱাৰা অতি মিহিসূতাবে ইফাল-সিফাল কৰি উকৰাই নানা
বিধ নৃত্য দেখুৱাই দৰ্শকৰ মনত বিন্ময় জন্মায় । অসমীয়া কটকী
ৰামচৰণ আৰু নিম ৰামসিংহৰ তালৈ যাওঁতে ৰাজপুত ৰজাই
এনেধৰণৰ কাঠৰ চৰাইৰ নাচ দেখুৱাইছিল । উদ্দেশ্য আছিল
আমাৰ কটকীয়ে যেন সেই চৰাই এটি-দুটি ধোজে । এবাৰ যদি
লোভ সামৰিব নোৱাৰি ধোজাৰ প্ৰবৃত্তি জন্মাব পাৰে ৰামসিংহই

সেই খোজনীয়া মনক প্ৰশ্ৰয় দি আৰু বেছি মূল্যবান বস্তু খোজাৰ পথত সেই কটকীক খিয় কৰাব পাৰিব। তাৰ পাচত মূল্যবান উপহাৰবে কটকীৰ মন ভুলাই তেওঁলোকৰ হতুৱাই যি ইচ্ছা তাকে কৰাব পাৰিব। ৰামসিংহৰ চ'ৰাত ৰং-দেখুৱা কাঠৰ চৰাইৰ পোনে অসম কটকী ৰামচৰণে ঘনে-ঘনে চাইছিল। পাচে ৰামসিংহে কটকীৰ হেপাহ দেখি স্মৃছিলে, বোলে,— ‘অসমৰ উকীল, কি লাগে খোজ, মই দিওঁ।’ ৰামচৰণ কটকীয়ে অসমীয়াক দেখুৱাবলৈ চৰাই এটি^০ খুজিলে, ৰামসিংহই দুটা চৰাই দিলে। লাচিত বৰফুকনে শুনি মোগলৰ সেনাপতিক চৰাই খোজাৰ দায়ত ৰামচৰণক লোৱা লগাই ধলে। লগৰ কটকী নিমে গৰিহণা দি কলে,—‘ছিঃ, এনে মানুহৰ লগত কোনে বিদেশলৈ যায়!’

দুটি সামান্য কাঠৰ চৰাই। তালৈকে ৰামচৰণৰ লোভ লাগিল। এই লোভক ধৰংস নকৰিলে সি গৈ সৈনিকৰ মন কলুষিত কৰাৰ আশঙ্কা। লাচিতে এই সামান্য প্ৰলোভনকো প্ৰশ্ৰয় নিদিছিল। ধন্য লাচিত!

লাচিত বৰফুকনৰ লগত এজন বিচক্ষণ জ্যোতিষী আছিল, নাম চুড়ামণি দৈৱজ্ঞ। অসমৰ উকীল ভকতদাহক ৰামসিংহ বজাই কলে,—‘চুড়ামণিক যদি মোক আনি দিব পাৰা, তেওঁক মই মাহে ৪,০০০ টকা দৰ্ম্মহা দি ৰাখিম, আৰু তোমাক ১০,০০০ টকা পুৰস্কাৰ দিম।’ এই প্ৰলোভনত পৰি ভকতদাহে চুড়ামণিক চুব কৰি নিবলৈ ৰাতি তেওঁৰ ঘৰৰ দুৱাৰমুখত খিয়া-খিয়ি কৰিছিল। চুড়ামণিয়ে সকলো কথা লাচিতক গোচৰ দিয়াত

ভকতদাহক বান্ধি পানীত পেলাব খুজিছিল। এই কথাতে ভকতদাহ পলাল।

শৰাইঘাটৰ বৰণ সময়ত লাচিতৰ টান নৰিয়া, তাকে শূনি সৈন্ত ভাগিবৰ উপক্ৰম কৰিছিল, আৰু নাও ভৰা দি উজনী-মুৱাকৈ থৈছিল। এনেকৈ যুদ্ধ এৰি যোৱাৰ আয়োজন কৰা শূনিলে সৈন্তৰ যে মন ভাঙ্গিব তাক লাচিতে জানিছিল। সেই নাৱৰীয়াবোৰক লাচিতে উগ্ৰশাস্তি দিছিল, আৰু লগৰ পৰিচাৰক চাংমাই পানীতোলা ইহঁতকো শাস্তি দিছিল। এনে অৱস্থাত নৰা হাজৰিকা নামে এজন সেনাপতিয়ে স্বৰ্গদেৱৰ শৰণ দি ৰাইজৰ উদ্দেশ্যে কৈছিল,—‘ৰাইজ ঐ, সূগীয়া কাঁহীত বিহ ঢালিব খুজিছ যদি ভাগ।’ কোনোবা অসমীয়াই দেশৰ মঙ্গলক নেওচা দি আত্মপৰিতৃষ্টিৰ ষড়যন্ত্ৰ কৰিলে, তেওঁৰ কাণত যেন প্ৰতিমুহূৰ্ত্তে প্ৰতিধ্বনিত হয়, ‘সূগীয়া কাঁহীত যদি বিহ ঢালিব খুজিছ, তেনেহলে এনে অকাৰ্য্য কৰ।’

সাধাৰণ অৱস্থাৰ ভাষা এক, সৰুট কালৰ ভাষা অশ্লীল। শৰাইঘাটৰ সৰুটত লাচিতৰ ভাষা আবেগময়ী হৈছিল,—‘চিলাৰ পৰ্ব্বতত চাৰি কড়াৰ মাটি কিনিছোঁ, মঞি নাযাওঁ, মৰাৰ কাল আছে। যদি মই যাওঁ ৰাজ্যতকৈ পাচতহে যাম। মোক স্বৰ্গদেৱে বঙ্গালক যুদ্ধৰ নিমিত্তে এইখন ঠাইৰ সকলো লোক মোৰ হাততে দি থৈছে। সুযুঁজি লৰা-তিবোতাৰ লগলৈ যামনেকি?’

শৰাইঘাটীয়া সেনাপতি এজনাৰ নাম আছিল কোৱামুন্ধা হাজৰিকা। নাটোনৰ সহায়েৰে তেওঁ মোগলৰ হাতত বন্দীৰ

অবস্থার পৰা নিজকে বক্ষা কৰিছিল। মোগলে কোৰামুন্ধাক নাৱে সৈতে ধৰি আনন্দত মতলীয়া হৈ তেওঁক নাচিবলৈ কলে। চাৰিওফালে মোগলৰ নাও, মাজতে কোৰামুন্ধাৰ নাও। হাজৰিকাই কলে,—‘নই নাচিম। ঢোল-মুদঙ্গ, ধঞ্জৰী নাই, তোমালোকে চাপৰি মাৰা।’ এনেতে নাৱৰ বৈঠাৰ পৰা হাত এৰি মোগলবোৰ চাপৰি মাৰিবলৈ ধৰিলে। কোৱাই নিজৰ নাওবৈচাক টিপ দিলে নাৱৰ মূৰ অসমীয়া নাৱৰ পোনে টোঁৰাবলৈ। নাচোনৰ চেও দেখি বঙ্গুল সৈণ্ড মচুঙল হল। এই ছেগতে কোঁৱাৰ নাওখন মূৰ ভিৰাই সাউত কৰে আঁতৰি গল। মোগলে বৈঠা মাৰি নাও ভিৰাই তেওঁক বেদিবলৈ যো-জা কৰোঁতেই অসমীয়া নাও গৈ নিজৰ ঠাই পালেগৈ। অসমৰ নৃত্য-কলাই যুদ্ধৰ সঙ্কটতো পৰিত্ৰাণৰ বাট মুকলি কৰি দিছিল।

তাৰ পাচত অসমৰ সম্ভ্ৰ-মহম্মদ বৈষ্ণৱসকলৰ কথা। বহুতে আমাৰ এই মহাপ্ৰাণ বৈষ্ণৱ ধৰ্ম্মক মগুমহীয়া, তুলসীপতীয়া, আশীৰ্বদীয়া এইবোৰ আখ্যা দিয়ে, ই যেন নিজৰ, ইয়াত যেন একো শক্তি-সামৰ্থ্য নাই। কিন্তু তিনি-শ বছৰৰ পূৰ্বে অসমত গো-ব্ৰাহ্মণ সাধু-বৈষ্ণৱসকলে সুখে-শান্তিয়ে কাল কটাইছিল। আওৰংজেৰ পাদশ্চাহৰ শাসন-পদ্ধতিৰ ভ্ৰান্তিমূলক নীতিৰ কবলত পৰি হিন্দু অনুষ্ঠানবৰ্গৰ মৰো-জীওঁ অবস্থা হৈছিল। এনে সময়ত অসমখন ভাৰতীয় হিন্দুৰ চকুত এখন আদৰণীয় সুপৰিত্ৰ দেশ হৈ পৰিছিল। এনেহেন কালিকা লগা দেশক আক্ৰমণ কৰি তাৰ প্ৰজাসকলক কষ্ট দিলে নিজৰহে অনিষ্ট হব পাৰে, সেইদেখি ৰামসিংহ ৰজাৰ মাকে আৰু ৰজাৰ কুঁৱৰীয়ে ৰাম-

সিংহলৈ এই সতৰ্কবাণী লিখি পঠিয়ালে,—‘শুনিছোঁ সি দেশত নামধৰ্ম নামকীৰ্তন সততে প্ৰৱৰ্ত্তিছে, আৰু গো-ব্ৰাহ্মণ বৈক্য কুশলে আছে। এইসকলক তললৈ দিলে কি হয়, তাক জানে। তাক মাৰি মাজুম-খাঁ কতকাল বঞ্জন, ইঠাই নেপালেহি ! আৰু চাই কিবি আহিলহে যোগ্য। আৰু চাই যেখন কৰে।’

এই নামধৰ্মই হৈছে অসমীয়াৰ বন্ধাৰ কবচ, টেলিচমেন। এই নামধৰ্ম বিলোপ হলে অসমীয়াৰ জাতীয় প্ৰাণৰো বিলোপ হব। অসমীয়া সাৱধান :-

তাৰ পাচত গুৱাহাটীৰ সন্মুখত থকা কামাখ্যা গোসাঁনীৰ পীঠ কামাখ্যা মন্দিৰ। তাৰ কাষৰতে উত্তৰে শৰাইঘাটৰ বগস্থলী। আহোম ডা-ভাঙ্গৰীয়া সেনাপতি সকলোৱে গোসাঁনীক ভূতি কৰি বৰ মাগিলে,—‘মাও, বজালখিনিক ধাই দিয়া।’ জাগ্ৰত কামাখ্যা গোসাঁনীয়ে সেৱকৰ মনোবাঞ্ছা পূৰ্ণ কৰিলে। আক্ৰমণকাৰী বজাল বিভজে পলাল। এই কামাখ্যা পীঠো অসমীয়াৰ চিৰন্তন সম্পদ, ভাৰতৰ হিন্দুপ্ৰাণৰ লগত অসমৰ সংযোগৰ সেতু। ইয়াকো লোপ হবলৈ নিদিব। যিসকলে শত্ৰু হৈ অসম সোমায় তেওঁলোকৰ পৰা বন্ধা পাবলৈ কামাখ্যা মাওৰ আশীৰ্ব্বাদ যুগে-যুগে প্ৰয়োজন।

শৰাইঘাটৰ কাৰ্য্যপন্থা আৰু এটি কথাত অতুলনীয় আছিল। সৈন্যবাহিনীৰ কেবাটাও অঙ্গ, হাতী-ঘোৰা, নাও-নাৰবা, অস্ত্ৰ-শস্ত্ৰ, চাউল-যোগনীয়া, ইত্যাদি। ইয়াৰ প্ৰত্যেকে আনবোৰেৰে সৈতে একেলগ হৈ এক উদ্দেশ্যত কাম কৰিব নোৱাৰিলে, তাৰপৰা বিবম বেমেজালি আৰু অনিষ্ট হয়।

বণুৱাই যথাসময়ত চাউল-কানি পাব লাগিব, প্ৰয়োজন কালত নাও অস্ত্ৰ-শস্ত্ৰ নহলে যুদ্ধ কাৰ্য্য কোন্না হয়। সেইদেখি আতন বুঢ়াগোহাঁই ডাঙৰীয়াই কৈছিল,—“মানুহ চৰা-নাৰত উঠিব। আগৰ বৈচা, মাজৰ বৈচা, পাচৰ বৈচাবে তিনিবো একেবাৰে চাব পাৰিলে দেখিবলৈও ভাল, বাওঁতায়ো উৎসাহ পায়, নাৰো চলে, কঢ়াৰীয়ে দি চল পায়। আগৰ, মাজৰ, পাচৰ, তিনিবো তিনি চাব যদি হল কঢ়াৰীয়ো দি চল নাপায়, নাৰো নচলে, দেখোঁতায়ো ভাল নেদেখে। এনেৰূপে প্ৰমাণ কৰি স্বৰ্গদেৱে যদি কাৰ্য্যত মন দিব পাৰে, তেবে শত্ৰুক মাৰি পূৰ্ন সৌমনাত ৰাজ্য ৰাখিব পাৰে।’

ৰাজ্যৰ শাসনকাৰ্য্যক আমি সদায় নাও বা জাহাজৰ লগত তুলনা কৰোঁ, ‘ছিপ অব স্টেইট’। যিসকল এই শাসনৰ গুৰিয়াল, তেওঁলোকে আতন বুঢ়াগোহাঁই ডাঙৰীয়াই কোৱাৰ দৰে, শাসনৰ বিভিন্ন বিভাগৰ কাৰ্যাৱলীক একেটা উদ্দেশ্যৰ ভোলেৰে বান্ধিব নোৱাৰিলে দেশত বিভ্ৰাট ঘটিব, আৰু ৰাইজৰ দুখ-কষ্টৰ ওৰ নপৰিব।

শাসনকাৰ্য্য সুচাৰুৰূপে সম্পাদন কৰিবলৈ হলে দুটা প্ৰৱৰ্ত্তিৰ আৱশ্যক, এক হৈছে ক্ষিপ্ৰ সিদ্ধান্ত আৰু তাৰ কাৰ্য্যত পৰিণতি সাধন; আনটো হৈছে, সিদ্ধান্ত লোৱাৰ পূৰ্বে তাৰ আগ-পাচ, ভাল-বেয়া, দুয়োপক্ষৰে সৃষ্টিৰ বিবেচনা। এটিৰ পৰিমাণ অধিক হলে, আনটো অলপীয়া হলে, তাৰ পৰা পয়মাল ঘটে। নাভাবি-নিচিন্তি কৰা কামৰ পৰিণাম সততে বেয়া হয়, আৰু ভাবোঁতে যদি হেমাৰি কৰা যায়, ভাবপৰাও পৰিণাম বেয়া

হব। এই দুই প্ৰকৃতিৰ ভিতৰত। সাম্যভাৱ বন্ধা কৰাটোৱেই হৈছে উত্তমপন্থা।

শৰাইঘাটৰ যুদ্ধত এই দুই প্ৰকৃতিৰ সুন্দৰ সামঞ্জস্য ঘটিছিল। কত্ৰশক্তিৰ প্ৰতিমা আছিল স্বৰ্গদেৱ চক্ৰধ্বজসিংহ আৰু লাচিত বৰফুকন, আৰু গভীৰ চিন্তা আৰু সংযমৰ মূৰ্ত্তি আছিল মহামন্ত্ৰী আতন বুঢ়াগোহাঁই ডাঙৰীয়া। এই দুই শক্তিৰ সমাবেশৰ কাৰণেই অসমীয়াই শৰাইঘাটৰ যুদ্ধত জয়লাভ কৰিছিল, আৰু সেই জয়ৰ দ্বাৰা অসমীয়াৰ কাৰণে মহান আদৰ্শ এটা যুগ-যুগান্তৰৰ কাৰণে সোণৰ সঁফুৰাত ভৰাই থৈ যাব পাৰিছিল।

সম্ভ্ৰমবিহীন ভাৱে মোগলে পেচুক্ ৰোজাত স্বৰ্গদেৱে আদেশ দিলে, বোলে, 'মোগলক তুৰন্তে ধৰিব লাগে।' ইফালে যুদ্ধৰ আয়োজন বিশেষ একো নাই। দেশ উজাৰ কৰি মীৰজুমলা এইমাত্ৰ উত্তৰিত গৈছে। সেই ভঙ্গাদেশ বাতি আছিল সংগ্ৰহ কৰি যুদ্ধৰ সন্মুখীন হবলৈ দিন লাগিব। সেই-দেখি বুঢ়াগোহাঁই ডাঙৰীয়াই আগপাচ সকলো কথা স্বৰ্গদেৱক বুজাই কলে! তিনি বছৰ আয়োজনৰ পাচত অসমে মোগলক পৰাস্ত কৰি গুৱাহাটী আৰু কামৰূপ উদ্ধাৰ কৰিব পাৰিলে।

আলাবৈৰ ৰণত দহহেজাৰ অসমীয়া সৈন্য একেদিনে নিহত হোৱাত লাচিত বৰফুকনে মন মাৰি বহি আছে,—'মোৰ একোটা মানুহ একোটা হাতী, আজি মই তেনে মানুহ দহহাজাৰ হেৰুৱালোঁ। এই কথা স্বৰ্গদেৱলৈ জনাই পঠাওঁ।' বুঢ়াগোহাঁই ডাঙৰীয়াই লাচিতক হাক দি কলে, 'বাৰীৰ ভিতৰৰ পুখুৰী সিটোতেও আঠোটা-দহোটা মানুহক শিজিয়ে বিহে।

এইটো বণহে হৈছে। এইজানি দুই-চাৰিলোক কিয় নপৰিব ? এই কথা বাজালৈ জনাবলৈ ভাল নহয়।’ সুবিবেচনাৰে কাৰ্য্য-পন্থা নিৰূপণ আৰু ক্ষিপ্ৰভাৱে কাৰ্য্যপন্থা গ্ৰহণ আৰু সম্পাদন, এই দুইৰ সমাবেশ শৰাইঘাটৰ বণত অসমীয়াৰ কাৰণে আৱশ্যক আছিল, এতিয়াও আৱশ্যক আছে, আৰু আগলৈকো আৱশ্যক হব। সেইদেখিহে পূৰ্বতে আমি কৈছোঁ,—শৰাইঘাট নাই, কিন্তু শৰাইঘাট আছে।

নিৰুপিত থকা ওপৰৰূপৰ শাসনকৰ্ত্তাৰ উদ্দেশ্য, আৰু তেওঁৰ অধীনস্থ অধিনায়কৰ অভিমত, এই দুয়োৰে মাজত প্ৰায়েই সংঘৰ্ষ দেখা যায়। স্থানীয় সকলো কথা গনি-পিত্তি চাই তলবজনা বিষয়াই ভাবে যে এনে কাৰ্য্য-পন্থাহে বৰ্ত্তমান ক্ষেত্ৰত শ্ৰেয়। দূৰৈত থকা ওপৰবজনে অৱস্থাৰ কথা ভালকৈ নাজানি, বা আনৰ কথা শুনি কয় যে অল্প প্ৰকাৰে কাম কৰাহে উচিত। তলবজনে ওপৰবজনেৰ কথা মানিবলৈ বাধ্য হোৱাত নিজৰ ইচ্ছাৰ বিৰুদ্ধে আৰু নিম্নমানুবৰ্ত্তিতাৰ মৰ্যাদা বন্ধাৰ কাৰণে, যথানিৰ্দ্দিষ্ট কাম কৰে। তাৰ পৰিণাম বৰ শোচনীয় হয়।

এনে পৰিস্থিতি এটা হৈছিল আলাবৈৰ যুদ্ধত। স্বৰ্গদেৱ চক্ৰধ্বজসিংহই আনৰ কথা শুনি আজ্ঞা কৰিলে বোলে, ‘আগিগ্নাটুৰীৰ কোষবত থকা বজ্জাল সৈন্যক ততালিকে ধৰিব লাগে।’ গুৱাহাটীৰ ডাঙৰীয়া আৰু ফুকনসকলে কলে, বোলে,—‘এতিয়া ধৰিব নোৱাৰি। বজ্জাল একেঠাই হৈ সাৱধানে আছে, আচল-আবল ঠাই ধৰিবলৈ উপায় নাই। কেঁচা ববলক লোকালে গা সাৰিবলৈ টান হব।’ স্বৰ্গদেৱে শৰাইঘাটীয়াৰ কথা

নপত্তিয়াই খং কৰি বোলে,—‘বজ্জালে কাটে বুলি তেহেঁতে আগ নাবাচে, মই কাটিলেও কটা যায়। যিবোৰে যুজিব নোৱাৰে সিবোৰৰ মূৰ কাটি দিয়াহক, মই যুজ কৰা মানুহ পাম।’ এই বুলি হাড়ীৰ বাঢ়নি, বেটীৰ মেখেলা গুৱাহাটীৰ ফুকনবোৰলৈ পঠিয়াই দিলে। পাচে স্বৰ্গদেৱৰ আজ্ঞা মানি অসমৰ সৈন্ত্যই আলাবৈতে বজ্জালৰ সৈন্ত্যক ধৰিলেগৈ। সেই যুদ্ধত একেদিনাখনৰ ভিতৰতে অসমৰ দহ হেজাৰ মানুহ পৰিল। শৰাইঘাটীয়া সেনাপতিৰ উপদেশ উলঙ্ঘা কৰি গড়গঞা আদেশ প্ৰবল হোৱাত অসমৰ এনে আগে-পাচে-নোহোৱা দুৰ্গতি ঘটিল।

তাৰ পাচত চাওক, ওচৰ-চুবুৰীয়াৰ জাতিবৃন্দই অসমীয়াৰ প্ৰতি কিৰূপে সহানুভূতি দেখুৱাইছিল, আৰু কিৰূপে তেওঁলোকক সহায় কৰিছিল। জয়ন্তীয়া বজ্জা, নৰ্হঙ্গীয়া বজ্জা, কোচবেহাৰৰ বজ্জা, এওঁলোকে সেই সময়ত অসম বজ্জালৈ দিয়া পত্ৰৰ মৰ্ম্ম এই,—‘মোগলে তোমাৰ দেশ নৰা যেনে আমাৰ দেশ নৰাও তেনে। এতিয়া আমি সকলো একেলগ হৈ যাতে প্ৰতিশোধ লব পাৰোঁ তালৈহে যত্ন কৰা উচিত।’ লাচিত ফুকনৰ লগত অজস্ৰ ঈতিয়াল সৈন্ত্য আছিল। তেওঁলোকৰ সাহ-পিত দেখি মোগলৰ সেনাপতি ৰামসিংহ স্তম্ভিত হৈছিল।

শৰাইঘাটৰ যুদ্ধত অসমীয়া জাতিয়ে একতাবদ্ধ হৈ নিজৰ অস্ত্ৰনিহিত গুণবিলাক যিদৰে উজ্জ্বলভাৱে দেখুৱাই থৈ গল, অস্ত্ৰ যুগৰ কাহিনীত তেনে প্ৰমাণ আমাৰ হাতলৈ অহা নাই। অসমীয়াৰ গাত উচ্চ গুণসমূহ নিশ্চয় আছে, কিন্তু উপযুক্ত

নায়কৰ অভাবত কেতিয়াবা সেই গুণবোৰ তল পৰে, তেতিয়া নীচ প্ৰকৃতিবোৰে সদয় অঙ্ককাৰ কৰি থয়, আৰু তাৰপৰা দেশৰ অনিষ্ট সাধন হয়। কিন্তু লাচিত বৰফুকনৰ ব্যক্তিত্বৰ বিশেষত্ব এই যে চাৰি বছৰ ধৰি তেওঁ সদৌ অসমীয়া জাतिकে উৎকৰ্ষৰ অতি উচ্চ গিৰিশ্ৰুত তুলি থব পাৰিছিল, আৰু এক মুহূৰ্ত্তৰ কাৰণেও তেওঁ সেই শৃঙ্গৰ পৰা অসমীয়াক নামিবলৈ দিয়া নাছিল। সেইদেখিহে ভাৰত-বিজয়ী পৰাক্ৰমী মোগলৰ হাতৰ-পৰা অসমীয়াই গুৱাহাটী কামৰূপী উদ্ধাৰ কৰিব পাৰিছিল, আৰু দুনাই হোৱা মোগল আক্ৰমণৰ পৰা নিজৰ ৰাজ্য ৰক্ষা কৰিব পাৰিছিল। এই চিৰসমৃদ্ধল শুভ্ৰ-তুষাৰ-মণ্ডিত গিৰিশৃঙ্গৰ ছবি অসমীয়াৰ চিত্ৰত যেন চিৰকাল অঙ্কিত হৈ থাকে এয়ে কামনা।

গুৱাহাটীৰ উত্তৰে চিলা পৰ্বত আৰু লঠিয়া পৰ্বত, তাৰ পশ্চিমে আগিয়াঠুৰী পৰ্বত, তাৰ পশ্চিমে, লুইতৰ পাৰৰ পৰা হাজো পৰ্য্যন্ত গাওঁ-ভূই মুকলি পথাৰ। এই খণ্ডৰ মাজত ৰামসিংহৰ সৈন্যই তামিঘৰা বান্ধি যুদ্ধৰ কাৰণে তৈয়াৰ হৈ আছিল। পৰ্বতৰ ওপৰত উঠি ৰামসিংহৰ সৈন্য-শিবিৰৰ কালে সকলোৱে চাই বুজিলে, অসংখ্য সৈন্য আহিছে অসমক ধ্বংস কৰিবলৈ। লাচিত্তে নিজেও চালে,—সেই একে দৃশ্য! এই দৃশ্য দেখি ফুকনে চকুলো টুকিবলৈ ধৰিলে, বোলে, ‘মই ফুকনৰ দিনত এনে দশা হল! মোৰ ৰজা ৰক্ষা হব কেনেকৈ, বাইজ ৰক্ষা হব কেনেকৈ? পাচলৈ বা ৰক্ষা হব কেনেকৈ?’ ইয়াৰ অলপ পাচত মন স্থিৰ কৰি স্তম্ভ হৈ সৈন্যৰ পালি ফুৰি ফুকন

নিজৰ বাহৰ সোমালহি। পাচে যুদ্ধ কৰিবলৈ সকলোকো
আজ্ঞা কৰিলে।

লাচিতৰ মুখৰ এই অমূল্য বচনফাঁকি একেবাৰে আধুনিক
ধৰণৰ। আচৰিত কথা এই যে তিনি-শ বছৰৰ পূৰ্বে অসমৰ
সেনাপতি লাচিত বহুকনে নেছনেলিজন বা জাতীয়তাবাদৰ
এনে সুন্দৰ বিশ্লেষণ কৰিব পাৰিছিল। লাচিতৰ চিন্তাধাৰাক
বৰ্ত্তমান যুগৰ ভাষাৰে এনেকৈ ৰূপ দিব পাৰি,—‘মোৰ বৰ্ত্তমান
কৰ্ত্তব্য হৈছে বিদেশীৰ আক্ৰমণ বাৰ্থ কৰি মই দেশৰ স্বাধীনতা
অটুটকৈ ৰাখিব লাগিব; ৰাজ্য পৰিচালনাত যাতে স্থিৰতা
আৰু শৃঙ্খলা আনিব পাৰোঁ, যাতে দেশৰ প্ৰজাবৃন্দই অশান্তি
আৰু বিপদৰ হাত সাৰিব পাৰে, আৰু যাতে পো-নাতিৰ
দিনলৈকে এই শৃঙ্খলা আৰু শান্তি বিৰাজ কৰিব পাৰে।’
বৰ্ত্তমান যুগৰ ৰাজনৈতিক পুৰুষসকলে যিবোৰ কথা কয়, আৰু
দেশৰ উন্নতিৰ অৰ্থে যিবোৰ কাম হাতত লয়, যিবোৰৰ মূলমন্ত্ৰ
গুপ্তমণিকৰূপে লুকাই আছে লাচিতৰ এই অমৰ বাণীত।
অসমীয়াই জাতীয় কল্যাণৰ কাৰণে অলপ উপদেশ পাহৰিলেও
লাচিতৰ এই বচনফাঁকি যেন কেতিয়াও নাপাহৰে,—‘মোৰ বজা
বন্ধা হব কেনেকৈ? ৰাইজ বন্ধা হব কেনেকৈ? পাচলৈ বা
বন্ধা হব কেনেকৈ?’

লাচিত আৰু নাই, কিন্তু তেওঁৰ আদৰ্শ আৰু বাণী আজিও
জ্বলন্ত জাগ্ৰত হৈ জিলিকি আছে। শৰাইঘাটৰ সঙ্কট আমাৰ
সম্মুখত নাই, কিন্তু আমাৰ আগত বিবিধ সানমিহলি সঙ্কট নিত্য
বিৰাজমান। শৰাইঘাটীয়া দেশপ্ৰেমেৰে সেইবোৰ সমস্তাৰ

সীমাংসা কৰিব লাগিব। দেশৰ কামত উত্তমহীনতা, স্বার্থসিদ্ধি, আৰু প্ৰলোভনৰ চেকা পৰিলে কাঠৰ সেই ক্ষুদ্ৰ টিপটী চবাই দুটিয়ে বিয়াগম পক্ষীৰ ৰূপ ধৰি আমাৰ লাওখোলা খুটিয়াই খুলি-খুলি ধাব।

১৯৫৬ চনৰ ফেব্ৰুৱাৰীৰ ২৫ তাৰিখে বহা অ'জীৰ লাচিত মেলাৰ মূলসভাৰ অধিবেশনৰ সভাপতিৰ অভিভাষণ।

ইতি “ত্ৰিপদী” সমাপ্ত।

পানিশিষ্ট

“ত্ৰিপদী”ৰ তিনি প্ৰবন্ধৰ পৰিচয় ।

সাহিত্যৰ মূলকথা । ১৯৩৯ চনৰ ৩০ চেপ্টেম্বৰ তাৰিখে, গুৱাহাটী কটন কলেজৰ চূড়মাৰ্চেন হস্ত বহা, অসমীয়া ছাত্ৰৰ সাহিত্য-অমুশীলনী সভাৰ (এ-এচ্-এল্ ক্লাব) অধিবেশনত, অসমীয়া সাহিত্য আৰু ছাত্ৰৰ কৰ্মৰ বিষয়ে দিয়া বক্তৃতাৰ সাৰাংশ । এই প্ৰবন্ধ পোনপ্ৰথমে ২৬-শ বছৰৰ ৮ম আৰু ৯ম সংখ্যা “বাহী”ত প্ৰকাশিত হৈছিল । ১৯৩৯ চনত প্ৰগতি সমিতিয়ে প্ৰকাশিত কৰা “চিন্তাধাৰা” নামৰ প্ৰবন্ধ সংগ্ৰহ, শ্ৰীতীৰ্থনাথ শৰ্ম্মা সংকলিত “প্ৰবেশিকা কথা-চানেকি” আৰু গুৱাহাটী বিশ্ববিদ্যালয়ৰ দ্বাৰা ১৯৫৮ চনত প্ৰকাশিত “প্ৰবন্ধা-বলীত” এই প্ৰবন্ধ সন্নিবিষ্ট হৈছে ।

অসমীয়া সাহিত্য আৰু কৃষ্টি । ১৯৫৩ চনৰ ৮ নভেম্বৰ তাৰিখে ছিনদ্ৰত বহা, অসম সাহিত্য সভাৰ ২২-শ অধিবেশনৰ সভাপতিৰূপে দিয়া অভিভাষণ । ১৯৫৭ চনত সাহিত্য সভাই প্ৰকাশিত কৰা “ভাষণাবলী” গ্ৰন্থৰ দ্বিতীয় ভাগত এই প্ৰবন্ধ সন্নিবিষ্ট হৈছে । এই বক্তৃতাৰ ইংৰাজী সাৰাংশ অধিবেশনৰ সময়ত ছপোৱা হৈছিল, আৰু ইয়াক ১৯৫৬ চনত প্ৰকাশিত লিখকৰ “স্টাডিজ্ ইন্ ডি লিটাৰেচাৰ অব্ আসাম” গ্ৰন্থত অন্তৰ্ভুক্ত কৰা হৈছে ।

শবাইঘাট নাই, কিন্তু শবাইঘাট আছে। ১৯৫৬ চনৰ ২৫ ফেব্ৰুৱাৰী, ১৮৭৭ শকৰ ১২ ফাগুন তাৰিখে জাঁজীত বহা লাচিত মেলাৰ মূলসভাৰ অধিবেশনত সভাপতিৰূপে দিয়া অভিভাষণ। ইয়াৰ কিছু অংশ ডাক্তৰ ভূপেন্দ্ৰকুমাৰ হাজৰিকা সম্পাদিত আলোচনী “গতি”ৰ প্ৰথম প্ৰকাশ, ১৯৫৭ চন, শবত সংখ্যাত প্ৰকাশিত হৈছিল। এই প্ৰবন্ধৰ অন্তৰ্ভুক্ত স্মৰণ-সংলগ্ন ঘটনাৱলী ভালকৈ জানিবলৈ হলে, সেনাপতি লাচিত বৰফুকন আৰু ৰাজমন্ত্ৰী আতন বুঢ়াগোহাঁই ডাঙ্গৰীয়াৰ বিষয়ে লিখকৰ দুখনি ইংৰাজী গ্ৰন্থ পঢ়িলে সহায় হব।

*Books by Dr. Suryya Kumar Bhuyan, M.A., B.L. (Cal.),
PH.D. (Lond.), D.LIT. (Lond.), Vice-Chancellor,
Gauhati University :*

Published by
LAWYER'S BOOK STALL
Panbazar, Gauhati, Assam.

ENGLISH :

STUDIES IN THE LITERATURE OF ASSAM. The author brings out in this book the volume and variety, and the reciprocal influences of the various offshoots of the literature of Assam. With a Foreword by Shri Sri Prakasa, now Governor of Bombay, formerly Governor of Assam and of Madras. 1956. Rs. 6.

ATAN BURAGOHAIN AND HIS TIMES. *Or, a History of Assam, from the invasion of Nawab Mir Jumla in 1662-63, to the termination of Assam-Mogul conflicts in 1682, centering round the career of the great statesman-warrior Atan Buragohain Rajmantri Dangaria, Prime Minister of Assam from 1662 to 1679.* 1957. Rs. 12

ASSAMESE :

JAIMATI UPAKHYAN. A longer narrative poem. 1954. Re. 1.

ANUNDORAM BOROAH. A biography of the eminent Sanskritist. 1956. Rs. 3.

JONAKI. Life-sketches of sixteen eminent men. *Illustrated.* 1956. Rs. 3.

BURANJIR VANI. Sixteen essays on different aspects of Assam History. 1956. Rs. 3.

MIR JUMLAR ASSAM AKRAMAN. An account of the Mogul invasion of Assam in 1662-63. 1956. Rs. 3.

KONWAR BIDROH. Revolt of Assam princes during the reign of King Lakshmi Singha, 1769-80. 1956. Rs. 1-8.

GOPAL KRISHNA GOKHALE. A short biography of the great Indian patriot and statesman. 1956. Rs. 1-8.

TRIPADI. Three essays on aspects of Assam's literature and culture. 1956. Rs. 2.

N.B.—Other books by Dr. Bhuyan are also stocked by us for sale. For the complete Handlist of Dr. Bhuyan's works, please write to—

BICHITRA NARAYAN DUTTA BAROOAH, B.L.,
Proprietor, Lawyer's Book Stall,
PANBAZAR, GAUHATI, ASSAM.